



دین کے لئے علماء کی قربانیاں

حضرت مولانا محمد سلیم دھورات صاحب دامت برکاتہم
بانی و شیخ الحدیث اسلامک دعویہ اکیڈمی، لیسٹر، یو کے



..... تفصیلات

کتاب کا نام	:	دین کے لئے علماء کی قربانیاں
صاحب و عوظ	:	حضرت مولانا محمد سلیم دھورات صاحب دامت برکاتہم
تاریخ و عوظ	:	شوال ۱۴۳۵ھ - اگست ۲۰۱۴ء
مقام و عوظ	:	جامع مسجد، لوساکا، زامبیا، افریقہ
تقریب	:	الفلاح اکیڈمی کا تیسرا جلسہ تکمیل حفظ قرآن
تاریخ اشاعت	:	رجب المرجب ۱۴۳۸ھ - اپریل ۲۰۱۷ء
ناشر	:	دارالترکیہ، لیسٹر، یو کے
ای میل	:	publications@at-tazkiyah.com
ویب سائٹ	:	www.at-tazkiyah.com

ملنے کا پتہ

Islāmic Da'wah Academy,
120 Melbourne Road, Leicester
LE2 0DS. UK.
t: +44 (0)116 2625440
e: info@idauk.org

فہرست

- تقریباً: حضرت مولانا مرغوب احمد لاچپوری صاحب مدظلہ العالی..... ۵
- مکتوب گرامی: حضرت مولانا عتیق احمد قاسمی بستوی صاحب دامت برکاتہم..... ۹
- دین کے لئے علماء کی قربانیاں..... ۱۱
- مسلمانوں کی ایک اجتماعی کوتاہی..... ۱۱
- علماء کا کام نبیوں والا کام ہے..... ۱۲
- علم کی خدمت حقیقت میں دین کی ہی خدمت ہے..... ۱۳
- دین کی حفاظت اور تبلیغ: علماء کا عظیم کارنامہ..... ۱۴
- علماء میں دو کاموں کی نہ بچھنے والی پیاس..... ۱۵
- علماء کرام محنت نہ کرتے تو ہم دین پر عمل نہ کر سکتے..... ۱۵
- علماء کا پوری اُمت پر احسان..... ۱۶
- علماء کی دو عظیم خدمات..... ۱۷
- علماء کا دین کی خدمت میں انہماک اور امام مسلم رحمۃ اللہ علیہ کا قابل رشک واقعہ..... ۱۷
- امام محمد رحمۃ اللہ علیہ کا اُمت کی فکر میں راتوں کو جاگنا..... ۱۸
- امام ابو یوسف رحمۃ اللہ علیہ کا علم اور عمل میں مثالی اہتمام..... ۱۹
- ایک شیطانی خیال..... ۲۰
- ایک عالم کا اللہ تعالیٰ کے راستے میں پینتالیس (۴۵) سال کا سفر..... ۲۰
- امام بخاری رحمۃ اللہ علیہ کا گھاس کھا کر گزارہ کرنا..... ۲۲
- ایک محدث کی حیرت انگیز قربانی..... ۲۲
- شیخ الحدیث مولانا زکریا صاحب رحمۃ اللہ علیہ کا چھ (۶) ماہ مدرسے سے باہر نہ نکلنا..... ۲۳
- امام سرخسی رحمۃ اللہ علیہ کا محیر العقول کارنامہ..... ۲۴
- امام شافعی رحمۃ اللہ علیہ کی صرف ایک سوال کے جواب کے لئے حیرت انگیز قربانی..... ۲۵
- بھوکے شیر کے سامنے بھی علم اور دین کی فکر..... ۲۸

- ۲۹..... حدیث کی خدمت کی وجہ سے محدث ابو زرعہ رحمۃ اللہ علیہ کا آخرت میں مقام
- ۳۰..... یعقوب بن سفیان رحمۃ اللہ علیہ کی قربانی اور رسول اللہ صلی اللہ علیہ وسلم کی توجہ
- ۳۱..... چار طالب علموں کی قربانی اور نصرتِ نبوی
- ۳۳..... ایک طالب علم کا دربار رسالت صلی اللہ علیہ وسلم میں مقام
- ۳۵..... علماء اور محدثین آپ صلی اللہ علیہ وسلم کی جماعت ہیں
- ۳۵..... علماء اُمت کے محسن ہیں
- ۳۶..... علماء کی محنت نہ ہوتی تو ہم تلاوت سے بھی محروم رہتے
- ۳۶..... علماء کے بغیر لوگ چوپایوں کی طرح ہوتے
- ۳۷..... علماء مفت میں رہنمائی کرتے ہیں
- ۳۸..... پہلی اپیل: علم، علماء اور مدارس کی قدر کرو
- ۳۸..... علماء کی کفالت: قوم کی شرعی ذمہ داری
- ۳۹..... علماء کی توہین کرنے والے کا گھرانہ علم سے محروم رہتا ہے
- ۴۰..... دوسری اپیل: خود علم حاصل کرو
- ۴۰..... علم بڑھے گا تو عمل بڑھے گا
- ۴۲..... کچھ صاف صاف باتیں
- ۴۴..... میرے والد صاحب رحمۃ اللہ علیہ کی تربیت کا اثر
- ۴۵..... تیسری اپیل: درس قرآن اور درس حدیث کا سلسلہ شروع کرو
- ۴۶..... چوتھی اپیل: اپنی اولاد کو علم دین سے وابستہ کرو
- ۴۶..... علم اور علماء کی قدر کرنے والوں کے لئے دونوں جہان کی سرخروئی
- ۴۷..... کرنے کے ضروری کام
- ۴۸..... تعلیم، تبلیغ اور تزکیہ ہمارے کام ہیں اور بقاء دین کے لئے ضروری
- ۴۹..... دعا
- ۵۰..... ماخذ و مراجع

تقریظ

حضرت مولانا مرغوب احمد لاجپوری صاحب مدظلہم العالی

مفتی مرغوب الفتاویٰ ومؤلف تالیفات مفیدہ وکثیرہ

بِسْمِ اللّٰهِ الرَّحْمٰنِ الرَّحِیْمِ

یہ تجربہ کی بات ہے کہ ہر وعظ مؤثر نہیں ہوتا، اس لئے کہ تاثیر کے لئے وعظ وواعظ کے شرائط و آداب کا پورا ہونا ضروری ہے۔ علماء نے لکھا ہے کہ:

(۱) واعظ، وعظ سے پہلے حتی الامکان صلوة الحاجد اور دعا کا اہتمام کرے (۲) مجمع کے حالات کے مطابق وعظ ہو، یہ نہ ہو کہ درد تو سر میں ہے اور مرہم پیر پر لگایا جا رہا ہے (۳) مضمون کو آہستہ اس انداز میں بیان کیا جائے کہ سامعین اچھی طرح ذہن نشین کر سکیں (۴) سامعین کی استعداد کے مطابق بات کی جائے (۵) بعض مرتبہ اہم مضمون کو قسمیہ بیان کیا جائے (۶) مجمع پر اکتاہٹ نظر آئے تو افراط و تفریط سے بچ کر دل لگی اور مزاح سے کام لے (۷) وعظ نہ بہت مختصر نہ بہت طویل ہو (۸) اپنی بات کو خوب قوت سے پیش کرے (۹) مثالوں سے بات کو سمجھایا جائے (۱۰) سنی سنائی بات سے احتراز کرے (۱۱) جس چیز کی نصیحت کر رہا ہو اس پر خود عامل بھی ہو (۱۲) مخلوق سے طمع بالکل نہ ہو (۱۳) وعظ کو صرف ترغیب یا ترہیب کے ساتھ مخصوص نہ کرے، بلکہ وعظ دونوں کو جامع ہو (۱۴) روزانہ وعظ نہ کہتا رہے۔

اگر وواعظ ان آداب کو ملحوظ رکھے تو ان شاء اللہ اس کے بیان میں اللہ تعالیٰ ایک تاثیر

ڈالے گا۔

کچھ عرصے سے ”خطبات سلیم“ کی طباعت کا سلسلہ شروع ہوا ہے اور اس کی قسطیں منظرِ عام پر جلوہ گر ہو چکی ہیں۔ الحمد للہ راقم کو ان مواعظ کے من و عن مطالعہ کا موقع ملا۔ وعظ وواعظ کے آداب جو کتابوں میں پڑھے تھے، ان مواعظ میں وہ موجود پائے۔ یہی وجہ ہے کہ یہ مواعظ نرے مواعظ ہی نہیں بلکہ اُمت کی رہنمائی کا ایک سنہرا دفتر ہے۔ مجھے اللہ تعالیٰ کی ذات سے قوی امید ہے کہ یہ مواعظ اُمت کی رہبری میں ایک مؤثر کردار ادا کریں گے، اس لئے کہ وعظ میں قرآنی آیات اور ان کی مؤثر تفسیر، احادیث اور ان کی عمدہ تشریح، صحابہ کرام رضی اللہ عنہم کے قلوب کو نرم کرنے والے آثار، آپ صلی اللہ علیہ وسلم، صحابہ کرام رضی اللہ عنہم اور اسلاف اُمت کے آخرت کی طرف متوجہ کرنے والے واقعات، امثال و لطائف، اردو، عربی کے اشعار، وغیرہ وہ سب چیزیں ہیں جو کسی وعظ کی عمدگی کے لئے ضروری ہیں۔

پھر واعظ کا شمار مدرس میں کیا جائے تو اس میں برسوں کا تجربہ لئے ہوئے، مقرر میں ہوتو پورے برطانیہ میں لاثانی، ایک شیخ کی حیثیت سے ہوتو بے مثال، (خانقاہ سلیمی اس کی شاہد)، دارالعلوم، مکتب اور اکیڈمی کے بانی، ماہنامہ ”ریاض الجنۃ“ کے مدیر، اگر قلم اجازت دے اور کوئی ناقد تنقید نہ کرے تو کہہ سکتا ہوں کہ یورپ میں نوجوان طبقے کی اصلاح و ہدایت کے مجدد، پھر بزرگوں کی صحبت، اکابر سے ربط و تعلق، بڑوں کے محبوب، چھوٹے ان کے معتقد، ہمعصر، دوستی کے ساتھ بڑائی کے معترف بھی، اور اس شعر کے صحیح مصداق:

دوست دشمن سب تیرے قائل ہیں مگر

کوئی قائل ہے زباں سے، کوئی قائل دل سے ہے

اس وقت صاحب وعظ کی نہ سوانح مطلوب نہ اس کا ارادہ، راقم کے ذہن میں اس

موضوع کا ایک خاکہ محفوظ ہے، جو کسی مناسب وقت تک کے لئے ملتوی۔ زیر نظر رسالہ ”دین کے لئے علماء کی قربانیاں“ لوسا کا (زامبیا) میں کیا گیا ایک مثالی وعظ ہے۔ دوپہر کی دھوپ میں سورج کا انکار کسی صاحب عقل سے ممکن نہیں، مگر کیا کہئے؟ اب کچھ حضرات دن کی روشنی میں سورج کا انکار کرنے پر تلے ہوئے ہیں، یعنی یہ کہ علماء نے کیا کیا؟ علماء کچھ نہیں کر رہے ہیں۔

دین و دنیا کا کون سا شعبہ ہے جہاں علماء کی خدمات نہیں ہیں؟ درس و تدریس، تصنیف و تالیف، وعظ و تقریر، تزکیہ و تصوف، دعوت و تبلیغ، مدارس و مساجد کی تعمیر وغیرہ امور میں تو ان کی نظر نہیں، مگر دنیاوی سمجھے جانے والے شعبوں میں بھی ان کی خدمات ناقابل فراموش ہیں اور ان کا انکار کرنا خیانت سے کم نہیں، مثلاً: مسلم اسکول، شفا خانوں کی تعمیرات، رفاہی کام، سیاسی مصروفیات وغیرہ۔

صرف دین کے لئے اسلاف نے جو قربانیاں دی ہیں ان کی ایک ہلکی سی جھلک اس رسالے میں دیکھی جاسکتی ہے، دوران سفر بروقت اور برجستہ وعظ میں جو مواد و واقعات آگئے ہیں کسی تحقیقی تصنیف سے کم نہیں۔ پڑھئے اور پڑھائیئے، سنتے اور سنائیئے۔ اللہ کرے یہ آواز ہر طبقہ تک پہنچے اور دل میں اترے، اور حقائق سے آنکھ بند کرنے کا رویہ ختم ہو۔ اللہ تعالیٰ اس رسالے کو شرف قبولیت سے نوازے۔

نااہلی کے باوجود یہ چند سطریں ”الْأَمْرُ فَوْقَ الْأَدَبِ“ کے پیش نظر تحریر میں آگئی ہیں، راقم نہ تقریظ کا اہل، نہ اس کا شائق و جو یا، البتہ ان مواعظ کے مطالعہ کا زبردست سفارشی ضرور۔ اکثر مواعظ جو بلا کسی تیاری کے برجستہ موقع بموقع کئے گئے ہیں، بعض (نام کے

تحقیقی (رسائل سے زیادہ اپنے اندر موضوع سے متعلق مواد کو لئے ہوئے نظر آئے۔

اللہ تعالیٰ صاحبِ وعظ کی طرح ان مواعظ کو بھی قبولیت سے نوازے اور اُمت کی

ہدایت کا ذریعہ اور صاحبِ وعظ و مرتبین کے لئے ذخیرہ آخرت بنائے، آمین۔

—

مرغوب احمد لاچپوری

ڈیوبڑی، برطانیہ



مکتوب گرامی

حضرت مولانا عتیق احمد قاسمی بستوی صاحب دامت برکاتہم

صدر مہمدا الشریعہ لکھنؤ و استاذ حدیث و فقہ دارالعلوم ندوۃ العلماء لکھنؤ

بِسْمِ اللّٰهِ الرَّحْمٰنِ الرَّحِیْمِ

مکرم و محترم حضرت مولانا سلیم دھورات صاحب دامت برکاتہم

السلام علیکم ورحمۃ اللہ وبرکاتہ

امید ہے کہ حضرت والا صحت و عافیت کے ساتھ دینی و اصلاحی خدمات میں مشغول ہوں گے، احقر بھی آپ کی دعاؤں سے صحت و سلامتی کے ساتھ ہے۔

آپ کی یاد برابر آتی ہے اور الحمد للہ دعا کی توفیق بھی ہوتی ہے... آپ کی زامبیا کی تقریر کا سفر ہی میں مطالعہ کیا، دل سے بہت دعا نکلی، اللہ تعالیٰ نے بڑی اہم اور کارآمد باتیں آپ کی زبان سے نکلوائی ہیں، بڑی تعداد میں اس کی اشاعت ہونی چاہیے اور ارباب مدارس، تبلیغی ذمہ داران نیز اہل خانقاہ تک یہ کتاب پہنچنی چاہئے، مختلف دینی کاموں کے ذمہ داروں اور ان سے وابستہ افراد کے درمیان بے اعتمادی، چپقلش اور صرف اپنے ہی کام کو کام سمجھنا اس زمانہ کا بڑا فتنہ ہے جو روز بروز بڑھتا جا رہا ہے، نیز علم اور علماء کی ناقدری ایسا سنگین المیہ ہے جسے نظر انداز نہیں کیا جاسکتا، آپ نے بڑی حکمت اور جرأت کے ساتھ اس موضوع پر اظہار خیال فرمایا اور کلیجہ نکال کر رکھ دیا ہے، اللہ کرے آپ کی باتوں کا اثر ہو اور حالات میں بہتر تبدیلی آئے۔

ان شاء اللہ تعالیٰ میں جلد معہد الشریعہ لکھنؤ کی طرف سے اس رسالہ کو شائع کر کے ان حلقوں اور افراد تک پہنچانے کی کوشش کروں گا جہاں تک اس کے پہنچنے کی ضرورت ہے۔

محتاج دعا

عتیق احمد قاسمی بستوی

دارالعلوم ندوۃ العلماء لکھنؤ

۳ جنوری ۲۰۱۶ء

إِنَّمَا مَسْحَةٌ
لِعَمْرٍو بِنَاوِلِكُمْ

اللہ سے اس کے بندوں میں سے وہی ڈرتے ہیں
جو علم والے ہیں۔ (الفاطر: ۲۸)

دین کے لئے علماء کی قربانیاں

بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ وَكَفٰی، وَالصَّلٰوةُ وَالسَّلَامُ عَلٰی سَيِّدِ الرُّسُلِ وَخَاتَمِ الْاَنْبِيَاءِ، وَعَلٰی اٰلِهِ
الْاَصْفِيَاءِ وَاَصْحَابِهِ الْاَتْقِيَاءِ، اَمَّا بَعْدُ: فَقَالَ النَّبِيُّ صَلَّى اللّٰهُ عَلَيْهِ وَسَلَّمَ: اِنَّ الْعُلَمَاءَ
وَرِثَةَ الْاَنْبِيَاءِ، ۱ وَقَالَ النَّبِيُّ صَلَّى اللّٰهُ عَلَيْهِ وَسَلَّمَ: طَلَبُ الْعِلْمِ فَرِيضَةٌ عَلٰی كُلِّ
مُسْلِمٍ، ۲ وَقَالَ النَّبِيُّ صَلَّى اللّٰهُ عَلَيْهِ وَسَلَّمَ: مَنْ خَرَجَ فِي طَلَبِ الْعِلْمِ فَهُوَ فِي سَبِيلِ
اللّٰهِ حَتّٰى يَرْجِعَ، ۳ اَوْ كَمَا قَالَ صَلَّى اللّٰهُ عَلَيْهِ وَسَلَّمَ.

رَبِّ اشْرَحْ لِي صَدْرِي، وَيَسِّرْ لِي اَمْرِي، وَاَحْلِلْ عُقْدَةً مِنْ لِسَانِي يَفْقَهُوا قَوْلِي،
سُبْحَانَكَ لَا عِلْمَ لَنَا اِلَّا مَا عَلَّمْتَنَا اِنَّكَ اَنْتَ الْعَلِيمُ الْحَكِيمُ، اَللّٰهُمَّ اَنْفَعْنَا بِمَا
عَلَّمْتَنَا وَعَلَّمْنَا مَا يَنْفَعُنَا. اِنَّ اللّٰهَ وَمَلَائِكَتَهُ يُصَلُّوْنَ عَلٰی النَّبِيِّ، يَا أَيُّهَا الَّذِيْنَ اٰمَنُوا
صَلُّوْا عَلَيْهِ وَسَلِّمُوا تَسْلِيْمًا، اَللّٰهُمَّ صَلِّ وَسَلِّمْ وَبَارِكْ عَلٰی سَيِّدِنَا وَمَوْلَانَا مُحَمَّدٍ
وَعَلٰى اٰلِهِ وَاَصْحَابِهِ وَاتَّبَاعِهِ وَاَزْوَاجِهِ وَذُرِّيَّاتِهِ.

اللہ جل جلالہ و عظم نوالہ کا بہت زیادہ شکر ادا کرنا چاہئے کہ اس نے آج ہمیں علم نبوت کی
نسبت پر لوسا کا کی جامع مسجد میں الفلاح اکیڈمی کی دعوت پر جمع فرمایا۔

مسلمانوں کی ایک اجتماعی کوتاہی

علم اللہ تعالیٰ شائے کی ایک بہت بڑی اور نہایت قیمتی نعمت ہے، اسی وجہ سے علم کے مراکز
یعنی مدارس اور علم والے یعنی علماء بھی بڑی قدر و قیمت والے ہیں، یہ ہماری بد قسمتی ہے کہ علم کی

۱ سنن الترمذی، أبواب العلم، باب ما جاء في فضل الفقه على العبادة، ح (۲۶۸۲)

۲ سنن ابن ماجه، باب فضل العلماء والحث على طلب العلم، ح (۲۲۳)

۳ سنن الترمذی، أبواب العلم، باب فضل طلب العلم، ح (۲۶۳۷)

جتنی قدر ہمارے دلوں میں ہونی چاہئے نہیں ہے، جس کا نتیجہ یہ ہے کہ علم کے مراکز اور علم والوں کی قدر و قیمت بھی ہمارے دلوں میں جیسی ہونی چاہئے ویسی نہیں ہے، اور تقریباً پوری اُمت مجموعی حیثیت سے اس وقت اس کوتاہی میں مبتلا ہے، بے دین طبقہ بھی اور دین دار طبقہ بھی، اور یہ ایسی کمی اور کوتاہی ہے جس کی اصلاح بہت ضروری ہے، اس لئے کہ اگر ہمارے دلوں میں علم، علماء اور مدارس کی جیسی قدر ہونی چاہئے ویسی نہیں ہوگی تو نقصان نہ علم کا ہوگا، نہ علماء کا اور نہ مدارس کا، بلکہ ہمارا، ہماری اولاد کا اور ہماری نسلوں کا ہوگا، اس لئے میں اپنے سب دوستوں سے التجا کرتا ہوں کہ اس کمی اور کوتاہی کا اعتراف کر کے اصلاح کی فکر کریں تاکہ ہم بھی نقصان سے محفوظ ہو جائیں اور ہماری اولاد بھی اور قیامت تک آنے والی ہماری نسلیں بھی۔

علماء کا کام نبیوں والا کام ہے

آپ ﷺ خاتم النبیین ہیں، آپ ﷺ کے بعد اب کوئی نبی نئی شریعت لے کر دنیا میں آنے والا نہیں ہے، انبیاء علیہم السلام کے سلسلے کے ختم ہونے کے بعد اللہ تعالیٰ نے کارِ نبوت حضراتِ علماء کرام کے کندھوں پر ڈالا ہے اور اس سلسلے میں حدیث بہت واضح ہے:

إِنَّ الْعُلَمَاءَ وَرِثَةُ الْأَنْبِيَاءِ

بیشک علماء انبیاء علیہم السلام کے وارث ہیں۔

مطلب یہ ہے کہ اللہ تعالیٰ شانہ قیامت تک ہر دور میں علماء کرام سے انبیاء علیہم السلام کا کام لیں گے، اگر ہم فرض کر لیں کہ اس وقت علماء کرام انبیاء علیہم السلام کا کام نہیں کر رہے ہیں تو یہ ماننا

پڑے گا کہ علماء انبیاء علیہم السلام کے وارث نہیں ہیں، اب اگر وہ انبیاء علیہم السلام کے وارث نہیں ہیں تو العیاذ باللہ یہ بات ماننی پڑے گی کہ زبانِ نبوت سے نکلنے والی بات غلط ہے، اس لئے بغیر کسی جھجک اور بغیر کسی شک و شبہ کے یہ ماننا پڑے گا کہ ہر دور میں انبیاء علیہم السلام کی نیابت کا، وراثت کا، جانشینی کا حق حضراتِ علماء کرام نے ادا کیا ہے اور کر رہے ہیں اور قیامت کی صبح تک ان شاء اللہ کرتے رہیں گے۔

علم کی خدمت حقیقت میں دین کی ہی خدمت ہے

يَحْمِلُ هَذَا الْعِلْمَ مِنْ كُلِّ خَلْفٍ عُدُوْلُهُ

ہر آئندہ آنے والی جماعت میں سے اس کے نیک، ثقہ اور معتمد لوگ (کتاب اور سنت کے) اس علم کو حاصل کریں گے۔

علم اور دین ایک ہی چیز ہے، یہ دو الگ الگ چیزیں نہیں ہیں، حضرت امام محمد بن سیرین رضی اللہ عنہ کا قول امام مسلم رضی اللہ عنہ نے اپنی صحیح کے مقدمے میں نقل کیا ہے:

إِنَّ هَذَا الْعِلْمَ دِينٌ

بیشک یہ علم دین ہے۔

معلوم ہوا کہ علم اور دین ایک ہی چیز ہے، جو علم کی خدمت کرتا ہے وہ دین کی خدمت کرتا ہے، جو علم کی حفاظت کرتا ہے وہ دین کی حفاظت کرتا ہے، جو علم کی اشاعت کرتا ہے وہ دین کی اشاعت کرتا ہے، جو علم کی تبلیغ کرتا ہے وہ دین کی تبلیغ کرتا ہے، جو علم سکھاتا ہے وہ دین سکھاتا ہے، اور آپ صلی اللہ علیہ وسلم کا ارشاد ہمیں بتلا رہا ہے کہ اس علم کو یعنی دین کو ہر آنے

لہ کنز العمال، حرف العین، کتاب العلم من قسم الأقوال، الباب الأول: في الترغيب فيه، ح (۲۸۹۱۸)

ک صحیح مسلم، مقدمۃ الإمام مسلم رحمۃ اللہ علیہ، باب في أنّ الإسناد من الدین

علماء میں دو کاموں کی نہ بچھنے والی پیاس

اللہ جل جلالہ وعم نوالہ نے علماء کو انبیاء علیہم السلام کا وارث بنایا اور وارث بنا کر ان میں دو کاموں کی نہ بچھنے والی پیاس پیدا کی؛ علم کو حاصل کرنے کی پیاس اور آگے پہنچانے کی پیاس یعنی یہ جذبہ کہ جو ہم سے بڑے ہیں ان سے ہم علم لیں اور جو ہم سے چھوٹے ہیں، ہمارے بعد والے ہیں، انہیں ہم علم دیں، ان حضرات نے علم اور دین کو لینے اور دینے کے ایسے ریکارڈ (record) قائم کئے کہ یہ نہیں کہ صرف اس اُمت کا کوئی دوسرا طبقہ، بلکہ حضرت آدم علیہ السلام سے لے کر آج تک کسی بھی اُمت کا کوئی طبقہ ان کا مقابلہ نہیں کر سکتا، کاش کہ ہم علماء کے کارنامے اور ان کی قربانیوں اور محنتوں کے احوال پڑھتے، سنتے اور سناتے! ہمیں حضراتِ علماء کرام کی چودہ سو سال کی تاریخ تو کیا معلوم ہوتی، ہمیں اس کی ایک جھلک بھی معلوم نہیں ہے، ایک ایک عالم کی ایک دن کی کارگزاری ہماری پوری زندگی کی کارگزاری سے زیادہ اعلیٰ اور فائق ہے۔

علماء کرام محنت نہ کرتے تو ہم دین پر عمل نہ کر سکتے

میرے بھائیو! اپنے گھروں میں آرام سے بیٹھ کر یہ کہہ دینا بہت آسان ہے کہ علماء نے کیا کیا؟ اگر علماء کی محنت نہ ہوتی تو آج ہم لوسا کا کی اس جامع مسجد میں بیٹھے ہوئے نہ ہوتے، علماء کی محنت اگر نہ ہوتی تو ہمیں جائز اور ناجائز کے مسائل بتانے والا کوئی نہ ہوتا، ہم وضوء کر سکتے نہ غسل، مجھے بتاؤ کہ علماء کی جماعت کو چھوڑ کر اور کون ہے جو آپ کو بتلائے کہ کن چیزوں سے وضوء ٹوٹ جاتا ہے اور کن چیزوں سے غسل ضروری ہو جاتا ہے؟ تجارت میں کیا جائز ہے اور کیا ناجائز؟ کون سا مال حلال ہے اور کون سا حرام؟ کون سا transaction

(معاملہ) جائز ہے اور کون سا ناجائز؟ علماء کی محنت نہ ہوتی تو ہم اور آپ بلکہ پوری دنیا آج قرآن مجید کی تلاوت بھی نہ کر سکتی۔

علماء کا پوری اُمت پر احسان

میرے بھائیو! علماء کے احسان تلکے پوری اُمت دبی ہوئی ہے، علماء نے دین کی حفاظت اور اس کی تبلیغ کے لئے بہت محنت کی ہے، کر رہے ہیں اور قیامت تک ان شاء اللہ کرتے رہیں گے، اللہ کے نبی صلی اللہ علیہ وسلم نے یہ پیشین گوئی فرمائی ہے:

لَا يَزَالُ طَائِفَةٌ مِنْ أُمَّتِي ظَاهِرِينَ حَتَّى يَأْتِيَهُمْ أَمْرُ اللَّهِ وَهُمْ ظَاهِرُونَ ۗ

میری اُمت میں سے علماء کی ایک جماعت برابر غالب رہے گی یہاں تک کے اسی غلبے کے ساتھ ان کے پاس قیامت آجائے۔

اس لئے میری سب سے پہلی درخواست آپ سب حضرات سے یہ ہے کہ اپنے دلوں میں علم کی، اہل علم کی اور مدارس و مکاتب کی قدر پیدا کرو، تسلیم کرو اس بات کو کہ علماء کی چودہ سو سال کی محنت نہ ہوتی تو دین کی شکل بگڑ چکی ہوتی اور آج ہم شاید مسلمان نہ ہوتے، اور یہ مبالغہ (exaggeration) نہیں ہے، ہو سکتا ہے آپ کو مبالغہ معلوم ہو اس لئے کہ آپ علماء کی تاریخ سے ناواقف ہیں اور قاعدہ ہے کہ النَّاسُ أَعْدَاءُ لِمَا جَهِلُوا، لوگ اس چیز کے دشمن ہوتے ہیں جس سے وہ ناواقف ہوتے ہیں۔

ہم بھی چونکہ واقف نہیں ہیں کہ ہمارے علماء نے علم اور دین کی حفاظت کے لئے کیا کیا

قربانیاں دی ہیں، کس طرح رات و دن اور خون و پسینے کو ایک کیا ہے اس لئے ہمیں اس طرح کی بات مبالغہ آرائی معلوم ہوتی ہے۔

علماء کی دو عظیم خدمات

چودہ سو سال کی مدت میں اُمت پر کچھ کم فتنے نہیں آئے، علماء کو چھوڑ کر ان فتنوں کا مقابلہ کس نے کیا؟ آپ تاریخ اٹھا کر دیکھیں گے تو صرف علماء کی جماعت نظر آئے گی، دنیا کے کسی بھی خطے میں جب بھی کسی فتنے نے سراٹھایا تو عقیدے کی حفاظت کے لئے، دین کی حفاظت کے لئے اور اُمت کی حفاظت کے لئے چودہ سو سال کی تاریخ میں آپ کو علماء کی جماعت کے علاوہ دوسری کوئی جماعت نظر نہیں آئے گی، دو کام صرف علماء نے انجام دئے ہیں؛ اُمت کو فتنے سے بچانا اور دین اور علم کو اُمت تک پہنچانا، علماء کے سوا دوسرا کوئی طبقہ ایسا نہیں ہے جس کے پاس پوری شریعت کا علم ہو، جب یہ بات ہے تو دین کسی اور کے ذریعے دوسروں تک کیسے پہنچے گا؟ اپنے محدود علم کی حد تک یہ دعویٰ کروں تو ان شاء اللہ غلط نہ ہوگا کہ یہ دو کام صرف علماء نے انجام دئے ہیں، باقی لوگ علماء کے توجہ دلانے پر معاون بن کر شریک ہو جاتے ہیں لیکن ہر موقع پر بنیادی کردار علماء ہی کا نظر آئے گا۔

علماء کا دین کی خدمت میں انہماک اور امام مسلم رحمۃ اللہ علیہ کا قابل رشک واقعہ

میرے بھائیو! علماء کی بڑی خدمات ہیں، یہ حضرات ہماری طرح نہیں کہ ذہن میں دین کے بارے میں کوئی سوال پیدا ہوا، حل کیا نہ کیا، کوئی فرق نہیں پڑتا، ان حضرات کے سامنے علم کے بارے میں، دین کے بارے میں جب کوئی سوال آتا تھا تو دنیا و مافیہا سے بے خبر ہو کر اس کے پیچھے پڑ جاتے تھے، امام مسلم رحمۃ اللہ علیہ سے کسی نے ایک حدیث کے بارے

میں سوال کیا، آپ نے لاعلمی کا اظہار کیا اور فوراً گھر جا کر مطالعہ میں مشغول ہو گئے اور اس حدیث کو تلاش کرنے لگ گئے، ایسے منہمک ہوئے کہ دنیا و مافیہا سے بے خبر ہو گئے، آپ کی خدمت میں کھجوروں کی ایک ٹوکری پیش کی گئی، آپ حدیث بھی تلاش کرتے رہے اور ساتھ ساتھ کھجوریں بھی کھاتے رہے یہاں تک کہ حدیث بھی مل گئی اور کھجوریں بھی ختم ہو گئیں، علم میں ایسے منہمک تھے کہ احساس بھی نہیں ہوا کہ کتنی کھجوریں کھا رہے ہیں اور کتنی کھانی چاہئے تھی، ان کے سوانح نگاروں نے لکھا ہے کہ کھجوریں مقدار سے زیادہ کھالیں اور اسی وجہ سے ان کی وفات ہو گئی۔^۱

امام محمد رحمہ اللہ علیہ کا اُمت کی فکر میں راتوں کو جاگنا

امام محمد رحمہ اللہ علیہ رات کا اکثر حصہ جاگتے تھے، مطالعہ اور درس و تدریس میں مشغول رہتے تھے، کسی نے کہا کہ آپ آرام کیوں نہیں کرتے؟ آپ نے فرمایا کہ میں کیسے سوؤں جب کہ لوگ رات کو اس بھروسے پر سو جاتے ہیں کہ جب ہمیں کوئی مسئلہ پیش آئے گا تو ہم محمد بن حسن کے پاس چلے جائیں گے، وہ ہماری رہنمائی کریں گے، اب اگر میں بھی سو جاؤں اور علم کا مطالعہ نہ کروں تو دین کے ضائع ہونے کا خطرہ ہے۔^۲

میرے بھائیو! ہمارے لئے یہ کہنا بہت آسان ہے کہ علماء نے کیا کیا ہے؟ علماء کیا کر رہے ہیں؟ ایسا سوال کرنے والوں کو کسی ایسے عالم کے ساتھ ایک ہفتہ گزارنا چاہئے جس نے اپنے آپ کو علم اور دین کی خدمت کے لئے وقف کر رکھا ہے۔

^۱ تہذیب التہذیب: ۱۰/۱۱۵

^۲ علماء احناف کے حیرت انگیز واقعات، ص: ۱۲۸، ۱۲۹، بحوالہ مناقب کردری، ص: ۲۳۶

امام ابو یوسف رحمۃ اللہ علیہ کا علم اور عمل میں مثالی اہتمام

حضرت امام ابو یوسف رحمۃ اللہ علیہ فرماتے ہیں کہ میں نے حضرت امام ابو حنیفہ رحمۃ اللہ علیہ کی درس گاہ میں داخلہ لیا اور اسی (۲۹) سال آپ کے درس میں آتا جاتا رہا، اس پوری مدت میں ایک دن ایسا نہیں گزرا کہ میں نے فجر کی نماز امام ابو حنیفہ رحمۃ اللہ علیہ کی مسجد میں نہ پڑھی ہو۔ آپ نے یہ اہتمام کیا تا کہ علم کا کوئی حصہ نہ چھوٹے، ہو سکتا ہے کہ نماز کے فوراً بعد امام صاحب رحمۃ اللہ علیہ کوئی مسئلہ بیان کریں اور وہ چھوٹ جائے، اللہ اکبر! کیا اہتمام تھا علم کو حاصل کرنے کا! اور فرماتے ہیں کہ سترہ (۱۷) سال ایسے گزرے کہ میں آپ سے بالکل الگ نہیں ہوا حتیٰ کہ عمیدین کے موقع پر بھی، صرف بیماری کی شدت مجھے وقتی طور پر الگ کرتی تھی۔ فرماتے ہیں کہ ایک دن میں بیٹھا ہوا تھا امام ابو حنیفہ رحمۃ اللہ علیہ کے درس میں، کسی نے مجھے اطلاع دی کہ تمہارے بیٹے کا انتقال ہو گیا ہے، عجیب کشمکش میں مبتلا ہو گئے ہوں گے، سوچا ہوگا کہ اگر اٹھتا ہوں تو درس جاتا ہے اور اگر کہتا ہوں کہ انتظار کرو تو سنت کے خلاف، دیکھ لیا آپ نے؟ علم اور عمل دونوں کا کس قدر اہتمام تھا!

آج ہمارے یہاں لوسا کا میں جنازہ ہو جاتا ہے تو کہا جاتا ہے کہ جنازے کو روکو، اس لئے کہ انڈیا (India) سے، دبئی (Dubai) سے بیٹا آرہا ہے، خلاف سنت عمل کرنے سے قبر میں مرحوم کا بیڑا پار ہو جائے گا؟ قبر میں بیڑا پار ہوگا اللہ کے نبی صلی اللہ علیہ وسلم کے طریقے کے مطابق عمل کرنے سے، عجیب بات ہے کہ ماں باپ جب زندہ ہوتے ہیں تب قدر نہیں کرتے اور مرنے کے بعد لاش کی قدر کرنے کے لئے دبئی سے آرہا ہے۔

۱- حسن التقاضی فی سیرۃ الإمام ابی یوسف القاضی، ص: ۱۷

۲- حسن التقاضی فی سیرۃ الإمام ابی یوسف القاضی، ص: ۱۷

امام ابو یوسف رحمۃ اللہ علیہ نے سوچا ہوگا کہ درس سے فارغ ہونے تک انتظار کرنا سنت کے خلاف ہے، اور اگر ابھی اٹھ کر جاتا ہوں تو میرا سبق جاتا ہے، کہا کہ غسل دو، کفن پہناؤ اور دفن کر دو، میں سبق سے فارغ ہونے کے بعد گھر آ رہا ہوں۔^۱

ایک شیطانی خیال

علماء نے کچھ کم محنتیں نہیں کی ہیں میرے بھائیو! ہمیں مسلمان رکھنے کے لئے، ہمارے اندر دین باقی رکھنے کے لئے علماء نے بہت قربانیاں دی ہیں، یہ بات ذہن سے نکالو کہ علماء نے کچھ نہیں کیا یا علماء کچھ نہیں کر رہے ہیں، یہ شیطانی خیال ہے، انشورنس (insurance) کے مسائل آپ کو کون بتلاتا ہے؟ خرید و فروخت کے مسائل آپ کو کون بتلاتا ہے؟ آپ کو جب بھی کوئی مسئلہ پیش آتا ہے تو آپ کس کے پاس جاتے ہیں؟ علماء کے بغیر آپ دین پر کیسے چل رہے ہیں؟ بغیر علماء کی رہنمائی کے دین پر عمل کرنا کسی طرح ممکن نہیں ہے۔

ایک عالم کا اللہ تعالیٰ کے راستے میں پینتالیس (۴۵) سال کا سفر

امام ابن مندہ رحمۃ اللہ علیہ بہت بڑے محدث گزرے ہیں، بیس (۲۰) سال تک انہوں نے اپنے وطن میں رہ کر علم حاصل کیا، جب اطمینان ہو گیا کہ یہاں جو کچھ تھا میں حاصل کر چکا ہوں تو سفر شروع کیا، اس وقت بیس (۲۰) سال کی عمر تھی، جب واپس لوٹے تو پینسٹھ (۶۵) سال کی عمر ہو چکی تھی۔^۲

^۱ حسن التقاضی فی سیرۃ الإمام أبی یوسف القاضی، ص: ۹

^۲ صفحات من صبر العلماء، ص: ۶۵

آج ہم مدرسوں میں جاتے ہیں چھ سال، دس سال کے لئے، جماعت میں جاتے ہیں چالیس دن اور چار مہینے کے لئے، بہت بہت تو علماء ایک سال کے لئے، مگر ابن مندہ رحمۃ اللہ علیہ پینتالیس (۴۵) سال تک اللہ تعالیٰ کی راہ میں علم حاصل کرتے رہے، پینتالیس (۴۵) سال تک نہ باپ کو معلوم کہ بیٹا کیا کر رہا ہے نہ ماں کو، نہ بھائی کو معلوم کہ بھائی کیا کر رہا ہے نہ بہن کو، نہ چچا کو معلوم کہ بھتیجا کیا کر رہا ہے نہ خالہ کو کہ بھانجا کیا کر رہا ہے، ابن مندہ رحمۃ اللہ علیہ کو بھی معلوم نہیں کہ میرے خاندان کے کتنے لوگ زندہ ہیں اور کتنے لوگ دنیا سے رخصت ہو چکے ہیں، سفر کرتے رہے اور احادیث لکھتے رہے، علامہ ابن مندہ رحمۃ اللہ علیہ نے اگر یہ قربانی نہ دی ہوتی تو آج ہم اور آپ شاید مسلمان نہ ہوتے، ان کے سوانح نگاروں نے لکھا ہے کہ جب واپس آئے ہیں تو ایک اونٹنی پر خود سوار تھے اور پیچھے چالیس (۴۰) اونٹنیاں علم کی کتابوں سے لدی ہوئی تھیں۔^۱

کیا اب بھی آپ یہ کہیں گے کہ علماء نے کیا کیا ہے؟ پینتالیس (۴۵) سال کے بعد واپس لوٹ رہے ہیں اور مال و متاع کچھ نہیں، ایک پیسہ نہیں، علم ہی علم ہے، ابن مندہ! آپ کو سلام، اللہ تعالیٰ آپ کی قبر پر کروڑوں رحمتیں نازل فرمائیں، اگر آپ نے یہ جدوجہد نہ کی ہوتی تو ہم کلمہ نہ پڑھ سکتے، ہم حدیث کا نام نہ لے سکتے، ہم اپنے محبوب آقا صلی اللہ علیہ وسلم کے فرامین سے اپنے سینے کو متورنہ کر سکتے، اللہ تعالیٰ پوری اُمت کی طرف سے آپ کو جزائے خیر دیں۔ (آمین)

امام بخاری رحمۃ اللہ علیہ کا گھاس کھا کر گزارہ کرنا

امام بخاری رحمۃ اللہ علیہ سولہ (۱۶) سال کی عمر میں حصولِ علم کے لئے اپنے وطن سے نکلے۔ جس جگہ کے بارے میں پتا چلا کہ وہاں محدث ہیں، چلے گئے، مکہ مکرمہ، مدینہ منورہ، بغداد، کوفہ، بصرہ، شام، مصر، نیشاپور، غرض تمام بلادِ اسلامیہ کا سفر کیا۔ کتنے اساتذہ سے علم حاصل کیا؟ ایک ہزار اسی (۱۰۸۰) محدثین کے پاس جا کر انہوں نے حدیث کا ذخیرہ جمع کیا۔

امام بخاری رحمۃ اللہ علیہ کے کاتب محمد بن ابی حاتم رحمۃ اللہ علیہ فرماتے ہیں کہ میں نے امام بخاری رحمۃ اللہ علیہ سے سنا کہ طلبِ علم کے دوران میرے اوپر ایسا وقت بھی آیا کہ گھر سے پیسے پہنچنے میں تاخیر ہوگئی، اُس زمانے کے طلبہ میں علم کے ساتھ عمل بھی ہوتا تھا، مستغنی ہوتے تھے، کسی کے سامنے ہاتھ پھیلا نا طبیعت کے خلاف ہوتا تھا، تو امام بخاری رحمۃ اللہ علیہ نے فرمایا کہ خرچ جب نہیں پہنچا تو میں دودن تک بھوکا رہا اور میں نے گھاس کھا کر گزارہ کیا۔

ایک محدث کی حیرت انگیز قربانی

ایک محدث علم کی طلب میں، حدیث کی طلب میں جنگل بیابان میں بھٹک گئے، پانی نہ ملا تو اپنا خود کا پیشاب پینے پر مجبور ہو گئے، اور یہ بات اپنے شاگردوں کے سامنے بعد میں انہوں نے خود بیان کی کہ یہ علم جو میں تمہیں دے رہا ہوں یہ بڑی محنتوں سے حاصل کیا ہے،

۱۔ ہدی الساری، مقدمۃ فتح الباری، ص: ۲۶۹

۲۔ سیر أعلام النبلاء: ۱۲/۳۹۵، ۳۹۴

۳۔ ہدی الساری، مقدمۃ فتح الباری، ص: ۶۷۰

۴۔ ہدی الساری، مقدمۃ فتح الباری، ص: ۶۷۲

اس علم کے حصول کے لئے جنگل بیابان میں بھٹک گیا تھا اور جب پیاس نے نڈھال کر دیا تو جان بچانے کے لئے خود اپنے پیشاب کو پینے پر مجبور ہو گیا۔^۱

شیخ الحدیث مولانا زکریا صاحب رحمۃ اللہ علیہ کا چھ (۶) ماہ مدرسے سے باہر نہ نکلنا

میرے بھائیو! علم اور دین کے لئے قربانی دینے والے علماء ہر دور میں رہے ہیں، انہوں نے علم اور دین کی حفاظت کی خاطر، علم اور دین کو آنے والی نسلوں تک پہنچانے کی خاطر عجیب عجیب قربانیاں پیش کیں، حضرت شیخ الحدیث مولانا محمد زکریا صاحب رحمۃ اللہ علیہ فرماتے ہیں کہ ایک مرتبہ میرے جوتے گم ہو گئے تو چھ (۶) مہینے کے بعد دوسرے خریدے۔^۲

چھ (۶) مہینے کے بعد کیوں؟ اس لئے کہ آپ دین اور علم سیکھنے میں اتنے مشغول تھے کہ چھ مہینے تک مدرسے سے باہر نکلنے کی نوبت ہی نہیں آئی، مدرسہ مسجد سے متصل تھا، مسجد سے مدرسہ اور مدرسے سے مسجد، یہ واقعہ میں نے اس لئے عرض کر دیا کہ شیطان بعض لوگوں کے ذہنوں میں یہ بات ڈالتا ہے کہ ہم مانتے ہیں کہ پچھلے زمانے کے علماء نے دین کے لئے بہت کچھ کیا ہے، لیکن اس زمانے کے علماء کیا کر رہے ہیں؟

میرے بھائیو! ہر دور میں ایسے علماء رہے ہیں جن کے کارنامے حیرت انگیز ہیں، علم اور دین کی حفاظت اور اشاعت کا ایسا جذبہ سوار تھا کہ مرتے مرتے بھی انہیں یہی فکر دامن گیر تھی کہ حاصل شدہ علم شاگردوں کو زیادہ سے زیادہ پہنچادیں۔

^۱ میزان الاعتدال: ۲/۲۰۰

^۲ آپ بیتی، یادایام: ۱/۳۲۹، ۳۲۸

امام سرخسی رحمۃ اللہ علیہ کا معیّر العقول کا رنامہ

شمس الائمہ امام سرخسی رحمۃ اللہ علیہ سے ان کے زمانے کے امیر کو ناراضگی ہوگئی، خاقان اس کا نام تھا، اُس نے انہیں کنویں میں بند کر دیا، کنویں میں قید کی سزا ہوئی، کتنے سال تک کنویں میں رہے؟ پندرہ (۱۵) سال تک، کیوں؟ حق بات بولنے کی وجہ سے، یہ حق بات بولنے کا کام بھی صرف علماء نے کیا ہے، چودہ سو (۱۴۰۰) سال کی تاریخ دیکھ لیجئے، صرف علماء کی جماعت ہے جو حکام کے سامنے compromise (سمجھوتا) نہیں کرتی، میرے بھائیو! علماء آپ کے سامنے اپنی برادری کے کردار کو بیان نہیں کرتے، انہیں حیا آتی ہے کہ علماء کی تعریف کہیں اپنی خود کی تعریف نظر نہ آئے، مجھے بھی یہ احساس رہتا ہے مگر کیا کروں؟ علم اور علماء کی ناقدری کو دیکھ کر مجبور ہو جاتا ہوں اور تھوڑا کچھ بول لیتا ہوں۔

پندرہ سال تک ایک حق بات کہنے کی وجہ سے کنویں میں قید و بند کی مشقت برداشت کی، شاگردوں کے ساتھ مشورے کے بعد یہ طے ہوا کہ درس کنویں سے ہوا کرے گا، وہاں کتب خانہ وغیرہ کچھ بھی نہیں تھا، کھانا، پینا، سونا، سب کچھ کنویں میں، کیسی تکلیف کا عالم ہوگا؟ مگر اس حالت میں بھی ایک ہی چیز ذہن میں تھی کہ میرے پاس جو علم ہے وہ مرنے سے پہلے پہلے بعد والوں تک منتقل ہو جائے، روزانہ طلبہ آتے تھے، کنویں کے ارد گرد بیٹھ جاتے تھے اور آپ کنویں سے املا کرواتے تھے، یہ کتاب جو کنویں کے اندر سے لکھوائی گئی اور جسے طلبہ کنویں کے ارد گرد بیٹھ کر لکھتے رہے، اس کا نام مبسوط ہے، یہ کتاب کتنی جلدوں میں ہے؟ تیس (۳۰) جلدوں میں۔^۱

اللہ اکبر! جو شخص کنویں میں بیٹھ کر بغیر کسی کتب خانے اور مراجع (references) کے تیس جلدوں پر مشتمل کتاب لکھوا سکتا ہے، اس کے پاس علم کتنا ہوگا اور اس علم کو حاصل کرنے کے لئے اس نے کیا کچھ نہیں کیا ہوگا؟

میرے بھائیو! اگر علماء کے بارے میں دلوں میں کوئی بُرا خیال گزرتا رہا ہے تو تو بہ کرو اور یس شریف پڑھ کر ان کو ثواب پہنچاؤ تا کہ ان کی روحوں کو سکون پہنچے اور وبال سے بچ سکو، علماء کے ہم پر اس قدر احسانات کے باوجود ہم بجائے احسان مند ہونے کے اپنا بہت سارا وقت ان کی بُرائی میں خرچ کرتے ہیں، یہ بہت بڑا جرم ہے، اس سے توبہ کرو۔

امام شافعی رحمۃ اللہ علیہ کی صرف ایک سوال کے جواب کے لئے حیرت انگیز قربانی

امام شافعی رحمۃ اللہ علیہ کے حالات میں لکھا ہے کہ امام مزنی رحمۃ اللہ علیہ یا امام ربیع رحمۃ اللہ علیہ میں سے ایک نے نقل کیا ہے کہ ایک دن امام شافعی رحمۃ اللہ علیہ کسی ستون یا کسی اور چیز کے ساتھ ٹیک لگا کر بیٹھے ہوئے تھے کہ انہوں نے ایک شیخ کو آتے ہوئے دیکھا، اون کا لباس پہنا ہوا تھا اور ہاتھ میں لاٹھی تھی، امام شافعی رحمۃ اللہ علیہ نے جب دیکھا کہ شیخ آ رہے ہیں تو کھڑے ہو گئے، کپڑوں کو ٹھیک کیا اور سیدھے ہو کر بیٹھ گئے، کیوں؟ اس لئے کہ یہ حضرات علم اور ادب والے تھے، بہر حال وہ شیخ آئے، علیک سلیک ہوئی، وہ بھی بیٹھ گئے، امام شافعی رحمۃ اللہ علیہ ان کو دیکھتے رہے، تھوڑی دیر کے بعد شیخ نے کہا کہ کیا میں سوال کر سکتا ہوں؟ امام شافعی رحمۃ اللہ علیہ نے فرمایا کہ جی ہاں! شیخ نے کہا کہ جو مسائل آپ بیان کرتے ہیں، ان کے لئے آپ کے پاس کیا دلیل ہوتی ہے؟ امام شافعی رحمۃ اللہ علیہ نے فرمایا کہ کِتَابُ اللّٰهِ، اللّٰہ تعالیٰ کی کتاب، میں مسئلہ بیان کرتا ہوں تو قرآن سے دلیل پکڑتا ہوں۔ شیخ نے کہا کہ اللّٰہ تعالیٰ کی کتاب کے علاوہ اور کیا؟ امام شافعی

ﷺ نے فرمایا کہ سُنُّهُ رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ. اللہ کے رسول ﷺ کی سنت۔ شیخ نے کہا کہ ان دو چیزوں کے علاوہ اور کیا؟ امام شافعی رحمہ اللہ نے فرمایا کہ اِتِّفَاقُ الْأُمَّةِ، اجماعِ اُمت۔

علماء سمجھتے ہیں کہ شریعتِ مطہرہ کے مسائل کا استخراج چار (۴) اصولوں سے ہوتا ہے؛ کتاب اللہ، سنت رسول ﷺ، اجماعِ اُمت اور قیاس، میں اس کی تفصیل میں جانا نہیں چاہتا، میں اس وقت اس قصے سے ایک بات بتلانا چاہتا ہوں کہ علماء نے علم کے پیچھے کتنی محنت کی ہے، خیر، تو شیخ نے کہا کہ اجماعِ اُمت آپ کے نزدیک مسائل استنباط کرنے کے لئے ایک اصول ہے، اس کی آپ کے پاس کوئی دلیل ہے؟ امام شافعی رحمہ اللہ نے فرمایا کہ ہاں، دلیل ہے اور وہ کتاب اللہ میں ہے۔ شیخ نے کہا کہ کتاب اللہ میں کونسی آیت؟

اس سوال پر امام شافعی رحمہ اللہ خاموش ہو گئے اور غور و فکر کرنے لگے، ایسا معلوم ہو رہا تھا کہ امام شافعی رحمہ اللہ کو وہ دلیل معلوم تھی لیکن اس وقت ذہن سے اوجھل ہو گئی تھی، بالآخر شیخ نے کہا کہ میں آپ کو تین (۳) دن کی مہلت دیتا ہوں، میں تین دن کے بعد دوبارہ آؤں گا، اس وقت یا تو اس سوال کا جواب دیجئے یا پھر اللہ تعالیٰ سے توبہ کیجئے۔

قصے کے راوی کہتے ہیں کہ امام شافعی رحمہ اللہ کے چہرے کا رنگ بدل گیا، آپ اپنے گھر میں تشریف لے گئے اور تین دن تک باہر نہیں نکلے، میں نے ابھی آپ حضرات کو بتلایا کہ یہ حضرات دنیا و مافیہا سے بے خبر ہو جاتے تھے، ظہر اور عصر کے درمیان کا وقت تھا، گھر میں چلے گئے اور تین دن کے بعد اسی وقت یعنی ظہر اور عصر کے درمیان نکلے، اور حال یہ تھا کہ آپ کا پورا بدن صُوج چکا تھا؛ چہرہ، ہاتھ، پیر اور بدن کے ہر عضو پر درم تھا، ایسا لگ رہا تھا کہ آپ

ایک مدت سے بیمار ہیں، صرف تین دن میں آپ کی یہ حالت ہوگئی، آپ ابھی گھر سے نکل کر بیٹھے ہی تھے کہ وہ بزرگ بھی پہنچے اور سلام کر کے بیٹھ گئے اور اجماعِ اُمت پر دلیل مانگی، امام شافعی رحمۃ اللہ علیہ نے فرمایا:

أَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ
الرَّحِيمِ، ﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ
وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَتْ
مَصِيرًا﴾ (النساء: ۱۱۵)

یہ علمی بات ہے، میں اس میں جانا نہیں چاہتا، شیخ مطمئن ہو گئے، تصدیق کی اور چلے گئے، ان کے جانے کے بعد امام شافعی رحمۃ اللہ علیہ نے فرمایا کہ اس دن گھر میں داخل ہونے کے بعد قرآن کی تلاوت میں مشغول ہو گیا، روزانہ تین مرتبہ قرآن مجید کو مکمل کیا۔^۱

اللہ اکبر! آپ دلیل تلاش کر رہے تھے، ظاہر ہے کہ ہر مرتبہ اس آیت پر سے گزر ہوا ہوگا مگر جواب کی طرف ذہن منتقل نہیں ہوا اس لئے برابر پڑھتے رہے، پورا قرآن نو (۹) مرتبہ پڑھا، جب جواب کی طرف ذہن منتقل ہوا کہ یہ آیت دلیل ہے تب سکون ہوا۔

صرف ایک سوال کے جواب کے لئے وہ اپنے آپ کو کیسی مشقت میں ڈالتے تھے، اصل بات یہ ہے کہ ان حضرات کا اوڑھنا بچھونا سب کچھ علم اور دین کی خدمت ہی تھا، ذہن میں ہر وقت یہی سوال گردش کرتا رہتا تھا کہ کونسی چیز اللہ کو راضی کرنے والی ہے اور کون سی ناراض کرنے والی؟ کون سی چیز جائز ہے اور کون سی ناجائز؟ میرے بھائیو! یہ سب کچھ انہوں

نے میرے لئے اور آپ کے لئے کیا، اگر یہ حضرات محنت نہ کرتے تو آج ہمارے لئے دین پر چلنا ممکن نہ ہوتا۔

بھوکے شیر کے سامنے بھی علم اور دین کی فکر

ایک بہت بڑے بزرگ گزرے ہیں، ابوالحسن بنان الرضا اہل بیت علیہ السلام، آپ کے زمانے میں احمد بن طولون حکمران تھا، بڑا ظالم اور جابر، اس کے ظلم کی وجہ سے جن لوگوں کو موت کی گھاٹ اتار دیا گیا ان کی تعداد اٹھارہ ہزار (۱۸۰۰۰) ہے۔ ابوالحسن بنان الرضا اہل بیت علیہ السلام نے ابن طولون کو حق بات کہی، جیسے میں نے پہلے کہا کہ یہ حق بات کہنے کا کام علماء ہی کرتے ہیں، ناراض ہو کر غضبناک ہو گیا، حکم دیا کہ ابوالحسن کو شیر کی غذا بنا دو! کارندوں نے شیخ کو arena (میدان) میں لاکر بٹھا دیا۔

شیر کو پنجرے میں لایا گیا، لوگ جمع ہو گئے، وہ محفوظ جگہ سے پورا تماشا دیکھ رہے تھے، پنجرے کا دروازہ کھولا گیا، شیر دھاڑیں مارتا ہوا arena (میدان) میں داخل ہوا، چاروں طرف خوف کا ماحول تھا، نظر آ رہا تھا کہ شیخ چند لمحوں کے مہمان ہیں، مگر شیخ اپنی نظریں زمین کی طرف کئے ہوئے اطمینان سے بیٹھے ہوئے تھے، نہ گبھراہٹ نہ خوف، شیر دوڑتا ہوا آگے بڑھا اور ابھی شیخ کے قریب پہنچا ہی تھا کہ اچانک رُکا اور زمین پر بیٹھ گیا، تھوڑی دیر کے بعد اٹھا اور آہستہ آہستہ شیخ کی طرف آگے بڑھنے لگا، قریب پہنچ کر شیخ کو دیکھنے اور سو گھنے لگا جیسا کہ ایک مانوس کُتتا اپنے مالک کے ساتھ کرتا ہے، اللہ تعالیٰ سے ڈرنے والے انسان سے شیر خوف زدہ ہو گیا، ادھر شیخ اسی طرح نظریں جھکا کر خاموش بیٹھے ہیں اور چہرے سے پتا چل رہا

تھا کہ آپ کسی چیز کے بارے میں سوچ رہے ہیں، احمد بن طولون نے دیکھا کہ یہ تو اللہ تعالیٰ کا برگزیدہ بندہ ہے، اس سے دشمنی مول لینا اپنے آپ کو بڑے خطرے میں ڈالنا ہے، قصہ ختم ہو گیا۔

لوگ شیخ کی خاموشی کے بارے میں بحث کرنے لگے، جس کے ذہن میں جو بات آئی وہ کہی، احمد بن طولون نے بھی شیخ سے پوچھا کہ بیٹھے بیٹھے شیر کے سامنے آپ کیا سوچ رہے تھے؟ شیخ نے فرمایا کہ مجھے اللہ تعالیٰ پر پورا بھروسہ تھا کہ وہ مجھے ضرور بچالے گا، اس لئے جب شیر قریب آیا تو اس بات پر غور کرنا پڑا کہ آیا شیر کا لعاب، شیر کا تھوک پاک ہے یا نہیں؟

اللہ اکبر! شیر کے منہ میں ہوتے ہوئے بھی ایک شرعی مسئلے میں غور کر رہے ہیں، میرے بھائیو! ان علماء کو سلام، ان علماء پر اللہ تعالیٰ کروڑوں رحمتیں نازل فرمائیں اور ہمارا اور آپ کا حشر ان علماء کے ساتھ فرمائیں، اگر آخرت کی کامیابی چاہتے ہو تو یہ دعا کرو کہ اے اللہ! ان کے ساتھ ہمارا حشر فرما اس لئے کہ قیامت کے دن یہ حضرات بہت اونچے مقام پر ہوں گے۔

حدیث کی خدمت کی وجہ سے محدث ابو زرعہ رحمۃ اللہ علیہ کا آخرت میں مقام

محدث ابو زرعہ الرّازی رحمۃ اللہ علیہ کا انتقال ہوا، کسی نے ان کو خواب میں دیکھا کہ فرشتوں کو پہلے آسمان میں نماز پڑھا رہے ہیں، پوچھا کہ یہ مقام آپ کو کیسے ملا؟

ابو زرعہ رحمۃ اللہ علیہ نے فرمایا کہ اللہ کے نبی صلی اللہ علیہ وسلم فرماتے ہیں:

مَنْ صَلَّى عَلَيَّ صَلَاةً صَلَّى اللَّهُ عَلَيْهِ بِهَا عَشْرًا
جو مجھ پر ایک مرتبہ درود بھیجتا ہے، اللہ تعالیٰ اُس پر دس رحمتیں نازل فرماتے ہیں۔

میں نے اپنے اس ہاتھ سے دس لاکھ حدیثیں لکھیں اور ہر حدیث پر درود پاک پڑھا۔ ۷

ظاہر ہے کہ جس پر ایک کروڑ رحمتیں نازل ہوں اسے یہ مقام نہیں تو اور کیا ملے گا؟ میرے بھائیو! یہ وہ لوگ ہیں جو اپنے خیمے صدیوں پہلے جنت میں گاڑ چکے ہیں، ان کے خلاف زبان گندی کر کے اپنے آپ کو جنت سے محروم نہیں کرنا چاہئے، حضرت علامہ انور شاہ کشمیری صاحب رحمۃ اللہ علیہ فرمایا کرتے تھے کہ حافظ ابن حجر ہوں یا علامہ عینی، یہ سب حضرات صدیوں پہلے جنت میں اپنے خیمے گاڑ چکے ہیں، ان کی شان میں کوئی نامناسب بات کہہ کر اپنی عاقبت خراب نہ کرو۔ ۷ میرے بھائیو! زبان کی حفاظت کرو، ان کا کچھ نہیں جائے گا مگر ہمارا بہت بڑا نقصان ہوگا۔

یعقوب بن سفیان رحمۃ اللہ علیہ کی قربانی اور رسول اللہ صلی اللہ علیہ وسلم کی توجہ

اللہ تعالیٰ اور اس کے رسول صلی اللہ علیہ وسلم کی نظر میں علم کی خدمت کرنے والے حضرات کا مقام کتنا اونچا ہے اس کا ہم اندازہ نہیں لگا سکتے، ایک محدث، یعقوب بن سفیان رحمۃ اللہ علیہ فرماتے ہیں کہ میں طلب علم میں تیس (۳۰) سال سفر میں رہا، میرے اوپر ایک مرتبہ ایسا وقت آیا کہ کھانے پینے وغیرہ کے لئے کچھ نہیں تھا، پیسے بھی نہیں تھے، مجھے مجبوراً کتابت کا

۷ صحیح مسلم، کتاب الصلاۃ، ح (۳۸۴)

۸ مقدمۃ کنز العمال: ۱/۱۹

۹ مجالس مفتی اعظم، ص: ۲۲۶

کام اختیار کرنا پڑا، اب ایک طرف طلبِ علم اور دوسری طرف لکھنے کا کام جس کے بدلے کچھ پیسے مل جاتے تھے جس سے میں اپنا کام چلا لیتا تھا، اب پورا دن طلبِ علم میں گزارتا تھا اور پوری رات لکھنے میں۔

ایک رات لکھتے لکھتے اچانک میری آنکھوں میں پانی اُتر آیا اور بینائی چلی گئی، میں چھوٹ چھوٹ کر رویا، کس بات پر؟ اس بات پر کہ جس مقصد کے لئے نکلا تھا اس میں اب میں ناکام رہوں گا، اب طلبِ علم نہیں ہو سکے گا، بہت رویا اور روتے روتے مجھے نیند آگئی، خواب میں دیکھتا ہوں کہ اللہ تعالیٰ کے نبی ﷺ فرما رہے ہیں کہ یعقوب! تم کیوں رورہے ہو؟ میں نے عرض کیا کہ اے اللہ کے نبی ﷺ! میں علم کی طلب میں نکلا تھا، میری بینائی چلی گئی، مجھے غم ہو رہا ہے کہ میرا مقصد فوت ہو گیا۔ آپ ﷺ نے فرمایا کہ میرے قریب آؤ۔ پھر آپ ﷺ نے میری آنکھوں پر اپنا ہاتھ مبارک پھیرا اور کچھ پڑھ کر دم کیا، جب میں بیدار ہوا تو میری بینائی واپس لوٹ چکی تھی۔ ۱۔

میرے بھائیو! علمِ نبوت سے نسبت اتنی اونچی چیز ہے کہ اس کی وجہ سے ان حضرات کو تائیدِ غیبی حاصل تھی اور ان کی طرف عجیب عجیب طریقوں سے اللہ تعالیٰ کی نصرت متوجہ ہوتی تھی۔

چار طالبِ علموں کی قربانی اور نصرتِ غیبی

محمد نام کے چار بڑے بڑے امام گزرے ہیں؛ محمد بن جریر الطبری رحمۃ اللہ علیہ، محمد بن اسحاق بن خزیمہ رحمۃ اللہ علیہ، محمد بن نصر المروزی رحمۃ اللہ علیہ اور محمد بن ہارون الرؤیانی رحمۃ اللہ علیہ، چاروں

اپنے وقت کے امام، ان کی طالب علمی کے زمانے کا ایک عجیب قصہ ہے، چاروں اتفاق سے مصر میں اکٹھے ہو گئے، خرچ ختم ہو گیا، بھوک اور فاقوں پر گزارہ ہونے لگا، بالآخر صورتِ حال نے شدت اختیار کر لی، جب اپنی رہائش گاہ پر رات کو جمع ہوئے تو بھوک کی وجہ سے تڑپ رہے تھے، چاروں کا اس بات پر اتفاق ہوا کہ قرعہ ڈالتے ہیں اور جس کے نام کا قرعہ نکلے اسے بھیک مانگنے کے لئے جانا پڑے گا، قرعہ اندازی ہوئی اور محمد بن اسحاق بن خزیمہ رضی اللہ عنہ کے نام کا قرعہ نکلا، انہوں نے اپنے ساتھیوں سے کہا کہ آپ حضرات مجھے تھوڑی مہلت دو، میں وضوء کر کے دو رکعت پڑھ کر اللہ تعالیٰ سے خیر طلب کروں، چنانچہ یہ طالب علم وضوء کر کے نماز میں مشغول ہو گئے، دعا بھی کی ہوگی کہ اے اللہ! مجھے سوال کی ذلت سے، کسی کے سامنے ہاتھ پھیلانے سے بچالیں، طالب علم تھے مگر مخلوق کے سامنے ہاتھ پھیلانے کے بجائے اللہ تعالیٰ کے سامنے جھک گئے۔

ابھی تھوڑی ہی دیر گزری تھی کہ دروازے پر دستک ہوئی، جب دروازہ کھولا تو والی مصر کا قاصد تھا، اس نے کہا کہ محمد بن نصر کون ہیں؟ بتایا گیا کہ یہ ہیں، اس نے پچاس دینار سے بھری ہوئی ایک تھیلی نکالی اور ان کے حوالے کر دی، پھر پوچھا کہ محمد بن جریر کون ہیں؟ جب بتلایا گیا تو انہیں بھی ایک ایسی ہی تھیلی دے دی، اس کے بعد محمد بن اسحاق کے بارے میں پوچھا تو ساتھیوں نے بتلایا کہ وہ نماز پڑھ رہے ہیں، قاصد نے انہیں بھی اور محمد بن ہارون کو بھی پچاس پچاس دینار کی ایک ایک تھیلی دی اور اس کے بعد کہا کہ امیر گزشتہ کل دو پہر قیلو لہ کر رہے تھے، خواب میں ایک شخص کو دیکھا جس نے کہا کہ محمد نام کے چار طالب علم بھوک سے تڑپ رہے ہیں اور تم خوابِ خرگوش میں مشغول ہو؟ امیر نے یہ تھیلیاں تمہارے لئے بھیجی ہیں اور قسم دے کر کہا ہے کہ جب یہ ختم ہو جائیں تو اپنے میں سے کسی ایک کو بھیج کر اطلاع

دے دینا تا کہ مزید امداد کی جائے۔ لے

ایک طالب علم کا دربار رسالت صلی اللہ علیہ وسلم میں مقام

حافظ ابن عساکر رحمۃ اللہ علیہ ابو عبد اللہ الفراءوی رحمۃ اللہ علیہ کے پاس حدیث حاصل کرنے کے لئے گئے، ابو عبد اللہ الفراءوی رحمۃ اللہ علیہ کہتے ہیں کہ ابن عساکر نے مجھ سے حدیث پڑھنا شروع کیا، حدیث پڑھنے کا اور علم حاصل کرنے کا شوق اتنا زیادہ تھا کہ میں ان سے صرف تین (۳) دن میں تنگ آ گیا، اللہ اکبر! یہ طالب علم کتنا حریص ہوگا کہ ایک محدث جنہوں نے اپنے آپ کو اسی کام کے لئے وقف کر رکھا تھا وہ تنگ آ گئے، فرماتے ہیں کہ میں نے قسم کھالی کہ آئندہ اس طالب علم کے لئے دروازہ نہیں کھولوں گا، صبح کو کسی نے دروازے پر دستک دی، میں نے دروازہ کھولا، علیک سلیک کے بعد اس نے کہا:

أَنَا رَسُولُ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَيْكَ
اللہ کے رسول رسول اللہ صلی اللہ علیہ وسلم نے مجھے تمہارے پاس اپنا قاصد بنا کر بھیجا ہے۔

میں نے کہا:

مَرْحَبًا بِكَ
آپ کو مرحبا ہو، تشریف لائیے۔

اس نے کہا کہ میں نے خواب میں اللہ کے رسول صلی اللہ علیہ وسلم کی زیارت کی، آپ صلی اللہ علیہ وسلم نے فرمایا کہ ابو عبد اللہ الفراءوی کے پاس جاؤ اور ان سے کہو:

قَدِمَ بَلَدَكُمْ رَجُلٌ شَامِيٌّ أَسْمَرُ اللَّوْنِ يَطْلُبُ حَدِيثِي فَلَا تَمَلَّ مِنْهُ

تمہارے شہر نیشاپور میں ایک شخص آیا ہے شام سے، گندم گوں رنگ والا ہے، وہ صرف میری حدیث کی طلب میں آیا ہے، اس لئے اس سے اُکتانامت۔

ابو عبد اللہ الفراءوی رضی اللہ عنہ اپنے وقت کے بہت بڑے محدث تھے اور حافظ ابن عساکر رضی اللہ عنہ ابھی چھوٹے تھے اور طالب علم، مگر علم کی محبت اور علم کی اعلیٰ درجے کی طلب کی وجہ سے اللہ کے رسول صلی اللہ علیہ وسلم کی بارگاہ میں ان کا مقام بہت اونچا تھا، محدث الفراءوی رضی اللہ عنہ بھی یہ بات سمجھ گئے، اسی لئے آپ نے یہ معمول بنا لیا کہ ابن عساکر رضی اللہ عنہ جب تک پڑھتے رہتے آپ پڑھاتے رہتے، راوی کہتے ہیں:

فَوَاللَّهِ مَا كَانَ الْفَرَاوِيُّ رَحِمَهُ اللَّهُ تَعَالَى يَفُومُ حَتَّى يَفُومَ الْحَافِظُ
اللہ کی قسم! امام الفراءوی رضی اللہ عنہ مجلس حدیث سے اس وقت تک نہیں اٹھتے تھے جب تک حافظ ابن عساکر رضی اللہ عنہ نہیں اٹھ جاتے تھے۔

یعنی امام الفراءوی رضی اللہ عنہ ہر طالب علم سے کہتے تھے کہ وقت پورا ہو گیا، اب چلے جاؤ، مگر ابن عساکر رضی اللہ عنہ جب تک خود نہیں کہتے تھے کہ بس، اس وقت تک امام الفراءوی رضی اللہ عنہ اپنی جگہ سے نہیں اٹھتے تھے اور پڑھاتے رہتے تھے۔

میرے بھائیو! یہ وہ جماعت ہے جس کی تائید اللہ تعالیٰ کی بارگاہ سے اور دربار رسالت صلی اللہ علیہ وسلم سے ہوتی ہے، بعض علماء فرماتے ہیں کہ جب طلبہ اپنے گھروں سے حدیث کی طلب میں نکلتے ہیں تو ان کے اس سفر کی برکت سے اللہ تعالیٰ شانہ اس اُمت سے بلاؤں کو دور کر دیتے ہیں۔^۷

۷ تذکرۃ الحفاظ: ۳/ ۸۷

۸ مجموعۃ رسائل فی علوم الحدیث، ص: ۱۴۸

علماء اور محدثین آپ صلی اللہ علیہ وسلم کی جماعت ہیں

ابونصر الواعظ رحمۃ اللہ علیہ فرماتے ہیں کہ میں نے خواب میں آں حضرت صلی اللہ علیہ وسلم کو دیکھا کہ آپ صلی اللہ علیہ وسلم اپنے صحابہ رضی اللہ عنہم کے ساتھ محمد بن سلیمان الصعلو کی رحمۃ اللہ علیہ کی عیادت کے لئے تشریف لے جا رہے ہیں، یہ اُس وقت کے امامُ المحدثین تھے، ابونصر کہتے ہیں کہ میں بھی پیچھے پیچھے گیا اور آپ صلی اللہ علیہ وسلم کے ساتھ محمد بن سلیمان کے پاس داخل ہو گیا، میں اللہ کے نبی صلی اللہ علیہ وسلم کے سامنے بیٹھ گیا، بیٹھے بیٹھے یہ خیال آیا کہ یہ تو امامُ المحدثین ہیں، بیمار ہیں، ان کا اگر انتقال ہو گیا تو اندیشہ ہے کہ دین میں اور خدمتِ حدیث میں خلل واقع ہوگا، اللہ کے نبی صلی اللہ علیہ وسلم نے میری طرف دیکھا اور فرمایا:

لَا تُفَكِّرْ فِي ذَاكَ، إِنَّ اللَّهَ لَا يُضَيِّعُ عَصَابَةً أَنَا سَيِّدُهَا
اے ابونصر! تم اس کی فکر نہ کرو کہ یہ انتقال کر جائیں گے تو حدیث میں خلل واقع ہو جائے گا، یہ جو علماء اور محدثین کی جماعت ہے، اُس کا میں سردار ہوں، اور جس جماعت کا میں سردار ہوں، اس جماعت کو اللہ تعالیٰ کبھی ضائع نہیں کریں گے۔

میرے بھائیو! یہ لوگ بڑے مقدّس ہیں، ان برگزیدہ شخصیتوں کے اور بھی کئی قصے ذہن میں آرہے ہیں، جی چاہتا ہے کہ میں بولتا ہی چلا جاؤں مگر وقت اجازت نہیں دیتا۔

علماء اُمت کے محسن ہیں

یاد رکھو کہ یہ علماء ہمارے محسن ہیں، پوری اُمت کے محسن ہیں، انہوں نے رات اور دن

ایک کر کے ہم تک علم پہنچایا ہے، انہوں نے بہت محنتیں کی ہیں، اگر یہ خون اور پسینے کو ایک نہ کرتے، رات اور دن کو ایک نہ کرتے تو آج ہمیں دین کے بارے میں کچھ معلوم نہ ہوتا، اللہ کے نبی ﷺ جب دنیا سے تشریف لے گئے اس وقت اسلامی کتب خانے میں کتنا ذخیرہ تھا؟ حدیثوں کے کچھ اوراق اور قرآن مجید، وہ بھی منتشر، پورا قرآن لکھا ہوا ایک جگہ پر نہیں تھا اور نہ حدیث کی کوئی کتاب تھی، لیکن علماء کی محنت کی برکت کہ آج آپ کسی بھی کتب خانے میں چلے جائیں اور قرآن کی تفسیر کے متعلق پوچھیں تو کتب خانے کا مالک آپ کو کتب خانے کا ایک حصہ بتلائے گا جس میں درجنوں کتابیں تفسیر سے متعلق ہوں گی، آپ بخاری شریف کی شرح کے بارے میں پوچھیں تو وہ ایک دوسرے حصے کی طرف اشارہ کرے گا جو صرف بخاری شریف کی شروحات سے بھرا ہوگا، علماء کرام نے دین اور علم کی حفاظت کے لئے اور پھر اشاعت کے لئے بہت محنت کی ہے۔

علماء کی محنت نہ ہوتی تو ہم تلاوت سے بھی محروم رہتے

اگر یہ حضرات محنت نہ کرتے تو ہم قرآن کی تلاوت بھی نہ کر سکتے، صحابہ کرام رضی اللہ عنہم کے زمانے میں عربی حروف پر کوئی علامت نہیں تھی، ب، ت، ث، ج، خ، وغیرہ تمام حروف بغیر نقطے کے تھے، قرآن اگر اسی حالت میں رہتا تو ہم اس کی تلاوت کیسے کرتے؟ علماء نے محنت کی کہ ب، ت، ث میں فرق بتلانے کے لئے نقطے لگائے، پھر نہ زبر تھا، نہ زیر اور پیش، نہ تشدید نہ سکون، سو چونکہ ہم قرآن کیسے پڑھتے؟

علماء کے بغیر لوگ چوپایوں کی طرح ہوتے

میرے بھائیو! نہ ہم قرآن پڑھ سکتے، نہ سمجھ سکتے، نہ دین پر عمل کر سکتے، پھر ہم میں اور

جانوروں میں کیا فرق ہوتا؟ اسی لئے حضرت حسن بصری رضی اللہ عنہ فرماتے ہیں:

لَوْلَا الْعُلَمَاءُ لَصَارَ النَّاسُ مِثْلَ الْبَهَائِمِ ۱
اگر علماء نہ ہوتے تو انسان چوپایوں کی طرح ہو جاتے۔

اگر علماء نہ ہوتے تو علم محفوظ نہ رہتا، علم محفوظ نہ رہتا تو ہمارے اندر انسانیت باقی نہ رہتی، میرے بھائیو! یہ علماء اور حفاظ ہمارے چھوٹے چھوٹے بچوں کو دین پڑھاتے ہیں، انہوں نے ہی ہمیں بھی بچپن میں قرآن پڑھایا اور دین سکھایا، ہمیں وضوء اور غسل کا طریقہ سکھایا، نماز پڑھنا اور روزہ رکھنا سکھایا، انہوں نے ہی ا، ب، ت، ث سے شروع کروا کر ہم پر محنت کر کے علم اور ادب کا شعور دیا، ان ہی حضرات نے ہمیں اخلاق سکھائے، جینے کا سلیقہ سمجھایا، زندگی کو با مقصد بنایا، یہ مکتب میں بیٹھ کر پڑھانے والے، یہ دارالعلوم میں خدمت کرنے والے، یہ فتویٰ لکھنے والے، یہ سب حفاظ، علماء اور مفتیانِ کرام ہمارے محسن ہیں اور قابلِ قدر ہیں۔

علماء مفت میں رہنمائی کرتے ہیں

میرے بھائیو! میں آپ سے پوچھتا ہوں کہ جب کوئی نیا مسئلہ آپ کو، اُمت کو پیش آتا ہے تو آپ کی کون رہنمائی کرتا ہے؟ میں کہا کرتا ہوں کہ پوری دنیا میں free consultancy (مفت رہنمائی) ایک ہی ہے، صرف علماء اور مفتی حضرات ہیں جو مفت میں آپ کے مسائل حل کرتے ہیں، ان کا ہم پر بڑا احسان ہے۔

پہلی اپیل: علم، علماء اور مدارس کی قدر کرو

میرے بھائیو! میری سب سے پہلی اپیل آپ حضرات سے یہ ہے کہ آپ اپنے دلوں میں علم کی، علماء کی اور علم کے مراکز یعنی مدارس اور مکاتب کی قدر پیدا کرو، ایسا خیال مت آنے دو کہ یہ کچھ نہیں کر رہے ہیں، یہ خیال بھی مت آنے دو کہ یہ لوگ دین کا کام تنخواہ لے کر کرتے ہیں، اس لئے کہ یہ حضرات تدریس میں یا امامت میں full-time (کل وقتی) مشغول ہیں، اگر تنخواہ نہ لیں تو کھائیں گے کہاں سے؟ اپنی اور اپنے بچوں کی ضرورت کہاں سے پوری کریں گے؟ آپ بھی factory (کارخانہ) بند کر دو، دکان بند کر دو، کام کرنا بند کر دو، ہم بھی تو دیکھیں!

علماء کی کفالت: قوم کی شرعی ذمہ داری

حضرت حکیم الامت تھانوی رحمۃ اللہ علیہ نے لکھا ہے کہ عورت کا نفقہ شوہر کے ذمہ اس لئے واجب ہے کہ وہ شوہر کی وجہ سے محبوس ہے، ٹھیک اسی طرح دین کی خدمت کرنے والے علماء بھی قوم کی وجہ سے محبوس ہیں، امام بھی محبوس ہے اس لئے کہ اسے نمازوں کی اور مکتب کی پابندی کرنی پڑتی ہے، دارالعلوم میں پڑھانے والا شیخ الحدیث، مدرس اور مفتی بھی محبوس ہے، یہ لوگ امت کی ان خدمتوں میں مشغول ہونے کی وجہ سے اپنی ضرورتوں کے لئے وسائل جمع نہیں کر پاتے، اس لئے قوم کی یہ ذمہ داری ہے کہ ان کو نفقہ دے اور ان کی ضرورتیں پوری کرے۔^۱

عورت کی تو آپ ساری ضرورتیں پوری کرتے ہیں، بلکہ ضرورت سے زیادہ خرچ

کرتے ہیں، لیکن ائمہ کو اتنی تنخواہ بھی نہیں دیتے جس سے ان کی اوسط درجے کی ضرورت پوری ہو سکے، ہم علماء کو کون سی بہت بڑی تنخواہ دے ڈالتے ہیں کہ ان پر احسان جتاتے ہیں کہ یہ پیسے لے کر دین کا کام کر رہے ہیں، یہ تو ہماری شرعی ذمہ داری ہے کہ ہم دین کی خدمت کرنے والے علماء کا خیال رکھیں اور ان کا تعاون کریں۔

یہ تو اچھا ہے کہ اللہ جل جلالہ وعم نوالہ علماء میں ایک نہ بچھنے والی پیاس پیدا کرتے ہیں کہ میں سیکھوں اور سکھاؤں، اسی وجہ سے یہ مکتبوں میں، مدرسوں میں اور مسجدوں میں پڑے رہتے ہیں، لعن طعن بھی سنتے ہیں، گالیاں بھی کھاتے ہیں اور ذلت بھی برداشت کرتے ہیں، اللہ انہیں جزائے خیر نصیب کریں۔ (آمین)

علماء کی توہین کرنے والے کا گھرانہ علم سے محروم رہتا ہے

عرض یہ کر رہا تھا کہ دل میں قدر پیدا کرو، کس کی؟ علم کی، علماء کی، حفاظ کی، مفتیوں کی، مدارس کی اور مکتب کی، اس سے کس کو فائدہ ہوگا؟ علماء اور مدارس کو؟ نہیں، بلکہ فائدہ آپ کو ہوگا، آپ کو کامیابی ملے گی، جو علماء کا، مدارس کا، علم کا، علم سے تعلق رکھنے والی چیزوں میں سے کسی بھی چیز کا احترام کرتا ہے، اسے دنیا اور آخرت دونوں جہان میں خیر و برکت نصیب ہوتی ہے، اور جو توہین کرتا ہے اللہ تعالیٰ اسے سزا دیتے ہیں، اور سزا کا ایک حصہ یہ ہے کہ اس کے گھر میں علم کو نہیں آنے دیتے۔

لیسٹر (Leicester) کے جس علاقے میں میں رہتا ہوں اس کا نام Highfields ہے، میں وہاں کہا کرتا ہوں کہ اس حقیقت کو سمجھنے کے لئے آپ کو Highfields سے باہر نہیں جانا پڑے گا، آج میں آپ کو بھی کہتا ہوں کہ اس حقیقت کو سمجھنے کے لئے آپ کو لوہا سا

شہر سے باہر نہیں جانا پڑے گا، ایسے لوگوں کو دیکھئے جو علماء کو تنقید کا نشانہ بناتے ہیں، لاکھ کوشش کے باوجود ان کی اولاد علم حاصل نہ کر سکی، اور اگر کسی کا کوئی بچہ عالم بن بھی گیا تو دین کی خدمت نہیں کر سکا، اور جاہلوں اور گنہگاروں کے گھروں میں علم آیا، آپ کو ایسی درجنوں مثالیں ملیں گی کہ جاہل ہے، چہرے پر ڈاڑھی بھی نہیں ہے، مگر علم اور اہل علم کی قدر کرنے کی وجہ سے اللہ تعالیٰ شائے نے اس کی اولاد کو، نواسوں کو، پوتوں کو علم کی دولت سے نوازا، اور ان کی برکت سے اس کی زندگی میں بھی ایک خوشگوار تبدیلی آئی، تو ایک کام یہ کرو: علم اور علم سے تعلق رکھنے والی ہر چیز کی قدر کرو۔

دوسری اپیل: خود علم حاصل کرو

دوسرا کام یہ کرو کہ خود علم حاصل کرو، جن کا نہ خانقاہوں سے تعلق ہے، نہ دعوت و تبلیغ سے اور نہ علماء و مدارس سے، انہیں تو علم حاصل کرنے کی بہت زیادہ فکر کرنی چاہئے، لیکن میرے خانقاہی اور تبلیغی بھائیوں کو بھی اس اہم کام کی طرف توجہ کر کے علماء کے قریب آنا چاہئے اور ان سے خوب استفادہ کرنا چاہئے، میں پوچھتا ہوں کہ غور کر کے بتاؤ کہ گزشتہ بارہ مہینوں میں آپ نے کتنا علم حاصل کیا؟ یا علم حاصل کرنے کے لئے کیا کوشش کی؟ علم حاصل کرنا تو بد قسمتی سے ہمارے اعمال اور معمولات میں ہے ہی نہیں، جب علم میں ترقی نہیں ہوگی تو دین میں ترقی کیسے ہوگی؟ علم ہوگا تو عمل آئے گا، اسی طرح علم میں ترقی ہوگی تو عمل میں ترقی ہوگی، اس لئے خدا کے واسطے علم حاصل کرنے کی فکر کرو اور اس کے لئے عملی اقدام کرو۔

علم بڑھے گا تو عمل بڑھے گا

جن حضرات کا خانقاہوں سے تعلق ہے وہ اپنے مشائخ کے ساتھ تعلق رکھتے ہیں جس

کی برکت سے ان کے دلوں کو جلاء ملتی ہے، دل عشقِ الہی سے سرشار ہوتے ہیں اور اللہ تعالیٰ کے لئے کچھ کرنے کا جذبہ اٹھتا ہے، مگر علم محدود ہونے کی وجہ سے عمل بھی محدود ہو کر رہ جاتا ہے، ہماری تبلیغی جماعت کے ساتھی چالیس (۴۰) دن کے لئے، چار (۴) مہینے کے لئے جاتے ہیں، عمل کا جذبہ لے کر واپس آتے ہیں، مگر علم کی کمی کی وجہ سے عمل بھی کم ہی رہتا ہے، ہمارا علم دس (۱۰) سال پہلے جتنا تھا آج بھی اتنا ہی ہے تو جذبے کے باوجود عمل وجود میں کیسے آئے گا؟ علم بڑھاؤ، علم بڑھے گا تو عمل بڑھے گا۔

ریل گاڑی کے انجن (engine) میں steam (بھاپ) جتنی چاہے بڑھ جائے مگر وہ وہیں تک جاسکے گی جہاں تک پٹر یاں ہوں گی، لُوسا کا سے جانے والی ریل گاڑی کے لئے پٹر یاں Petauke تک ہی پہنچتی ہیں، تو اس گاڑی میں steam (بھاپ) جتنی چاہے پیدا کر لو وہ Petauke سے آگے نہیں جاسکے گی، انجن سے چھک، چھک، چھک کی آواز آتی رہے گی مگر گاڑی آگے نہیں بڑھ سکے گی، اسی طرح ہمیں بھی خانقاہوں میں حاضری کی برکت سے، دعوت و تبلیغ میں وقت لگانے کی برکت سے دل کی کیفیت میں فرق محسوس ہوتا ہے، اعمال کا جذبہ بڑھتا ہے، لیکن پٹری یعنی علم نہ ہونے کی وجہ سے عملی زندگی میں ہم ترقی نہیں کر سکتے، جب اعمال کا علم ہی نہ ہو تو عمل کیسے کرے گا؟ اندر کے جذبے کو محسوس کر کے ہم سمجھنے لگتے ہیں کہ ایمان میں، معرفت میں بہت ترقی ہوئی ہے حالانکہ گاڑی ایک جگہ پر رُک کر کھڑی رہ گئی ہے اور رُک کی ہوئی گاڑی کا انجن بہت آواز کرتا ہے جس سے سننے والے کو غلط فہمی ہوتی ہے کہ گاڑی تیز رفتاری کے ساتھ منزل کی طرف رواں دواں ہے۔

کچھ صاف صاف باتیں

اور میں بہت ادب سے یہ بات بھی اہل زامبیا اور اہل لوساکا سے کہوں گا کہ آپ حضرات کو علماء سے جس طرح اور جتنا فائدہ اٹھانا چاہئے نہیں اٹھا رہے ہیں، بلکہ مجھے ایسا نظر آتا ہے کہ علماء کو تو یہاں مقید کر رکھا ہے، انہیں منبر پر بیٹھے نہیں دیا جاتا، ذمہ دار حضرات جس کو چاہتے ہیں اپنی مرضی سے بٹھاتے ہیں، انہیں درس قرآن کی اجازت نہیں دی جاتی، درس حدیث کی اجازت نہیں دی جاتی، ہمارے یہاں انگلینڈ میں ایسا نہیں ہے، تقریباً تمام مساجد میں منبر امام کو دیا جاتا ہے، ہر جمعہ کو وہ آزادی کے ساتھ آدھ گھنٹے کی تقریر کر سکتا ہے، غلط بات پر بغیر کسی ڈر کے نکیر بھی کرتا ہے، کبھی اس کی زد میں کمیٹی (committee) بھی آ جاتی ہے۔

میرے بھائیو! جو قوم اپنے علماء کی زبانوں کو پابند کرے گی، ان کو دینی معاملات سے بے دخل کرے گی، منبر اور محراب پر عوام کا کنٹرول ہوگا اور علماء کو آزادی کے ساتھ صحیح اور غلط کے بارے میں بولنے کا موقع نہیں دیا جائے گا، تو وہ قوم اللہ جل جلالہ وعم نوالہ کے احکام سے واقف کیسے ہوگی؟ اور جو قوم اللہ تعالیٰ کے احکام سے ناواقف ہوگی، وہ جنت کے راستے پر کیسے چل سکے گی؟ قرآن اور حدیث کے علم کے حاملین کو آپ نے جکڑ بند یوں میں رکھا ہے، وہ بول نہیں سکتے، انہیں موقع نہیں دیا جاتا، علماء سے اتنی دوری، علماء پر پابندیاں، بس علماء کے بیانات نہیں چاہئے، اگر آپ علماء کے بیانات نہیں سنیں گے تو کس کے بیانات سنیں گے؟ ایسی صورت حال میں آپ کے پاس صحیح علم کہاں سے آئے گا؟ میرے بھائیو! یہ بہت ہی خطرناک صورت حال ہے، یہ جہالت کو بڑھانے کا راستہ ہے۔

باہر سے جو علماء آتے ہیں ان سے بھی آپ لوگ کما حقہ استفادہ نہیں کرتے، جب تک

میزبان از خود مسجد کے ذمہ داروں کے پاس نہیں جاتا اس وقت تک مسجد والے فکر نہیں کرتے، انہیں یہ خیال نہیں آتا کہ ہماری بستی میں ایک بڑے عالم یا بزرگ آئے ہوئے ہیں، ان کا ہماری مسجد میں بیان ہونا چاہئے تاکہ ہماری مسجد کے مصلیٰ فائدہ اٹھا سکیں، ہمیں تو بہت تعجب ہوتا ہے اس بات سے کہ یہاں باہر سے بڑے بڑے علماء آتے ہیں اور بیچارے گھروں میں بیٹھے رہتے ہیں، ان کے پاس جا کر درخواست کرنی چاہئے کہ آپ ہماری مسجد میں تشریف لائیں اور لوگوں کو استفادے کا موقع دیں، میں تو بہت چھوٹا آدمی ہوں، ایک طالب علم ہوں، میں یہ بات اپنے لئے نہیں کہہ رہا ہوں، میں نے تو مولوی انس کو کہہ رکھا ہے کہ کسی مسجد میں از خود بیان کے لئے درخواست نہیں کرنی چاہئے، میں آپ حضرات کو یہاں جو بڑے بڑے علماء تشریف لاتے ہیں ان کی طرف متوجہ کر رہا ہوں۔

ہمارے یہاں انگلینڈ میں تو لوگ ٹوٹ پڑتے ہیں، مسجدوں کا آپس میں مقابلہ ہوتا ہے کہ فلاں بزرگ ہمارے شہر میں آرہے ہیں تو دوسری مسجد والوں سے پہلے ہم کہہ دیں تاکہ ہمیں موقع ملے، اور یہاں ایک ایک، دو دو ہفتے تک بزرگانِ دین آ کر بیٹھے رہتے ہیں اور ذمہ داروں میں سے کسی کے دل میں یہ داعیہ پیدا نہیں ہوتا کہ ان سے درخواست کریں کہ آپ ہماری مسجد میں دین کی بات کریں، نہ علم کی طلب نہ علماء سے استفادے کا شوق، یہ صورتِ حال اور پھر اس پر دین داری کا ناز؟

ہمیں کوئی موقع دے نہ دے اس کی فکر نہیں ہے، ہمیں اس کا شوق نہیں ہے، ہم حق بات کہتے ہیں اور یہ میری ذمہ داری بھی بنتی ہے کہ مجھے جو چیز غلط نظر آئے میں آپ کو اس کی طرف متوجہ کروں، ورنہ قیامت کے دن آپ میرا گریبان پکڑ کر کہیں گے کہ تجھے غلط نظر آیا تھا اس کے باوجود تو بولے بغیر چلا گیا تھا، اسی وجہ سے ہم دین سے محروم رہے، اور تیری کوتاہی

کی وجہ سے آج ہماری پکڑ ہو رہی ہے، میں قیامت کے دن بڑی رہنا چاہتا ہوں کہ مجھے جو چیز غلط نظر آئی تھی میں نے بانگِ دُہلِ جامع مسجد میں بیٹھ کر اہلِ لُوسا کا کے سامنے صاف صاف کہہ دی تھی۔

میرے والد صاحب رحمۃ اللہ علیہ کی تربیت کا اثر

میں نے جو بات کہی ہے صحیح سمجھ کر خیر خواہی کی نیت سے کہی ہے، اللہ تعالیٰ شائے قبول فرمائیں، آپ حضرات کو اس پر عمل کی توفیق دیں اور مجھے اس پر اجر عطا فرمائیں، اگر یہ بات کہتے ہوئے زبان سے کوئی غلط لفظ یا جملہ نکل گیا ہے تو میں سب سے پہلے اللہ تعالیٰ سے معافی مانگتا ہوں اور اس کے بعد آپ سب دوستوں سے معافی مانگتا ہوں، میں نے کسی کی دل آزاری کے لئے اور کسی کو ایذا پہنچانے کے لئے کوئی بات نہیں کہی ہے، میرے والد صاحب رحمۃ اللہ علیہ کی تربیت کا اثر ہے کہ جب یہاں بیٹھتا ہوں تو اس بات کو کہنے کی کوشش کرتا ہوں جو لوگوں کو جنت کے قریب لے جائے اور جہنم سے دور، یہ میرا کام ہے، اس لئے ذہن میں جو بات آتی ہے اسے آخرت کو سامنے رکھ کر بولنے کی کوشش کرتا ہوں، میں پہلی مرتبہ یہاں نہیں آیا ہوں، پہلے بھی کئی مرتبہ آچکا ہوں، یہاں بھی، اپنے مقامی شہر لیسٹر میں بھی، دوسرے شہروں اور ملکوں میں بھی، عام بیانون میں اور نجی مجلسوں میں، میرا یہی انداز ہے کہ مجھے جو بات کہنی ہوتی ہے اسے صاف کہہ دیتا ہوں، اس لئے کہ مجھے کسی سے کوئی غرض یا لالچ نہیں، کسی سے میرا تعلق مال کی بنیاد پر، پیسوں کی بنیاد پر نہیں ہے۔

میں کسی ملک کا سفر کرتا ہوں تو کتنا بوجھ محسوس کرتا ہوں وہ میں جانتا ہوں، اس لئے کہ میرا اپنی جگہ پر نقصان ہوتا ہے، وہاں سے باہر رہنا مجھے بھاری لگتا ہے، میں صرف دین کے

فائدے کو سامنے رکھ کر سفر کرتا ہوں، جو دوست احباب میرے ساتھ رہتے ہیں وہ اچھی طرح جانتے ہیں کہ مجھے گھومنے پھرنے کا شوق نہیں ہے، مجھے دعوتوں کا شوق نہیں ہے، مجھے ہدایا اور تحائف کی لالچ نہیں ہے، میں کہیں بھی جاتا ہوں تو اپنی لگٹ سے سفر کرتا ہوں، میرا آنے کا مقصد صرف یہ ہوتا ہے کہ میں اللہ تعالیٰ کے دین کی باتیں کروں، ملاقات کروں اپنے دوستوں سے اور مسلمانوں سے جو مجھ سے صرف اللہ تعالیٰ کی خاطر محبت کرتے ہیں، یہاں کے اداروں، علماء، بزرگانِ دین اور دین کی خدمت کرنے والوں کی زیارت کروں اور استفادہ کروں، اس کے علاوہ میرا کوئی مطلب نہیں ہے، ہو سکتا ہے کہ میری زبان سے کوئی لفظ یا جملہ ایسا نکل گیا ہو جو آپ کی دل آزاری کا سبب بنا ہو تو میں اللہ تعالیٰ سے بھی معافی مانگتا ہوں اور آپ سب دوستوں سے بھی معافی مانگتا ہوں۔

تیسری اپیل: درسِ قرآن اور درسِ حدیث کا سلسلہ شروع کرو

میرے بھائیو! علم کی، علماء کی دلوں میں قدر پیدا کرو، مقامی علماء سے بھی استفادہ کرو، یہاں اچھے اچھے علماء ہیں، ان کو منبر پر بٹھاؤ، ایسے علماء کو بٹھانا چاہئے جو ہمیں ایسی باتیں بتلائیں جو قابلِ اصلاح ہیں، چاہے وہ ہمیں کڑوی لگیں، ایسے اصلاح کی فکر رکھنے والے علماء کے لئے دعا کرنی چاہئے اور اللہ تعالیٰ کا شکر ادا کرنا چاہئے، ہماری بد قسمتی ہے کہ ہم میٹھی میٹھی باتیں سننے کے عادی ہو گئے ہیں، اصول یہ بنا لیا ہے کہ کوئی شخص ہماری طبیعت کے خلاف کوئی بات نہ کرے۔

میرے بھائیو! عرض یہ کر رہا ہوں کہ علم کی، علماء کی اور مدارس کی قدر پیدا کرو، خود علم حاصل کرو، علماء سے استفادہ کرو، اچھے علماء کی لکھی ہوئی کتابیں پڑھو، درسِ قرآن کے

سلسلوں کو شروع کرو، درسِ حدیث کے سلسلوں کو شروع کرو، علماء کو آزادی دو، انہیں منبر پر بیٹھنے دو اور بولنے دو ورنہ قیامت کے دن قوم کا ہاتھ ہوگا اور ہمارا گریبان ہوگا۔

چوتھی اپیل: اپنی اولاد کو علمِ دین سے وابستہ کرو

خود علم حاصل کرنے کے ساتھ ساتھ اپنی اولاد کو بھی علم سے بہرہ ور کرو، ان کو مدرسوں میں بھیجو، ماشاء اللہ لوسا کا خود کفیل ہے، ہمیں بہت خوشی ہوتی ہے کہ دعوت و تبلیغ کی محنت بھی اچھی ہے، ساتھ ساتھ خانقاہی لائن سے بھی اچھا کام ہو رہا ہے، بڑے بڑے اکابر یہاں آتے رہتے ہیں، اور تعلیم و تعلم کا بھی اچھا انتظام ہے، مساجد کے ساتھ بچوں کی دینی تعلیم کے لئے مکاتب ہیں، لڑکوں کے لئے daytime (روزینہ) اور boarding (رہائشی) full-time (کل وقتی) نظام بھی ہے، لڑکیوں کے لئے دو full-time (کل وقتی) مدرسے چل رہے ہیں، ان اداروں سے فائدہ اٹھاؤ اور اپنے بچوں کو اچھی تعلیم اور اچھی تربیت دو۔

علم اور علماء کی قدر کرنے والوں کے لئے دونوں جہان کی سرخروئی

تو اپنے دلوں میں علم کی، علماء کی، مدارس کی قدر پیدا کرو، خود علم حاصل کرو اور اپنی اولاد کو علم کی لائن میں لگاؤ، ایسا کرو گے تو دنیا اور آخرت میں سرخروئی ملے گی، ایک چھوٹا سا قصہ بیان کر کے اپنی بات کو ختم کرتا ہوں، امام احمد بن حنبل رحمۃ اللہ علیہ ایک مرتبہ ایک نہر کے کنارے پر وضوء فرما رہے تھے، ایک آدمی وضوء کرنے کے لئے اُسی کنارے پر بیٹھا، اچھی پانی میں ہاتھ ڈالنے ہی والا تھا کہ کھینچ لیا، دل میں علماء کی محبت تھی، علم کی قدر تھی، دل میں یہ خیال آیا کہ میں ایک بے علم اور جاہل آدمی، اور یہ وقت کا امام اور اللہ تعالیٰ کا نیک بندہ، اگر میں ہاتھ ڈالوں گا تو میرا استعمال کیا ہوا پانی بہہ کر ان کی طرف جائے گا، یہ بات ادب کے خلاف

ہے، اس سے بہتر یہ ہے کہ میں یہاں سے اُٹھ جاؤں اور دوسری طرف چلا جاؤں تاکہ امام احمد بن حنبل رحمۃ اللہ علیہ کا استعمال کیا ہو اپنی میرے پاس سے گزرے اور میں اس کو استعمال کروں، اپنے بدن کو لگاؤں، اس شخص کا جب انتقال ہوا تو کسی نے خواب میں دیکھا، پوچھا کہ بھائی! کیا ہوا؟ تو کہا کہ اپنے گناہوں کی وجہ سے پکڑا گیا، فکر سوار ہوئی کہ پتا نہیں اب کیا ہوگا؟ اللہ تعالیٰ شانہ نے فرمایا کہ تیرے پاس ایک نیکی ہے جو تیرے تمام گناہوں پر بھاری ہے، تو نے ایک مرتبہ امام احمد بن حنبل رحمۃ اللہ علیہ کا اُن کے علم کی وجہ سے ادب کیا تھا، اس کی برکت سے تیرے سارے گناہ مٹا کر تجھے جنت میں داخل کر رہا ہوں۔ ۱۔

کرنے کے ضروری کام

میرے بھائیو! علم کی قدر کرو، علماء کی قدر کرو، علم سے تعلق رکھنے والی ہر چیز کی قدر کرو، قرآن کی، کتابوں کی، تصنیف و تالیف کی، دین کی باتوں کی، اسی طرح خود بھی علم حاصل کرو، اچھی اچھی کتابیں علماء کو پوچھ کر پڑھو، مساجد میں علماء کے دروس اور بیانات کا اہتمام کرو، انہیں مسجدوں میں آزادی کے ساتھ دین سکھانے کا موقع دو، ہر مسجد میں کم سے کم ہفتے میں ایک مرتبہ قرآن یا حدیث کا درس ضرور ہونا چاہئے، اگر تسلسل کے ساتھ ایک ہی عالم کرے تو بہت ہی اچھا ہے، مجمع کم ہو تو کوئی حرج نہیں ہے، دس (۱۰) سال، پندرہ (۱۵) سال، بیس (۲۰) سال میں ان دروس کی برکت سے افراد تیار ہوں گے، پھر ان کا اثر آگے پھیلے گا، یہ تعلیم و تعلم کا کام ایسا ہے کہ اس کے فوائد آپ کو پندرہ (۱۵)، بیس (۲۰) سال کے بعد معلوم ہوں گے، آپ حضرات اس کی طرف ضرور توجہ کریں، اسی طرح اپنی اولاد کو علم

کی طرف لگاؤ، انہیں حافظ بناؤ، انہیں عالم بناؤ، اللہ تعالیٰ شاء، ہم سب کو عمل کی توفیق عطا فرمائیں۔ (آمین)

تعلیم، تبلیغ اور تزکیہ ہمارے کام ہیں اور بقاءِ دین کے لئے ضروری

میرے بھائیو! جماعتِ تبلیغ کے ساتھ سب کا دل لگا ہوا ہے، دل سے سب اس کے ساتھ ہیں، دل سے مدارس کے ساتھ بھی سب ہیں، دل سے خانقاہوں کے ساتھ بھی سب ہیں، مگر میرے بھائیو، practically (عملاً) تمام کاموں کو ایک ساتھ کرنا ہر ایک کے لئے ممکن نہیں ہے، اس لئے جس کام کی طرف ہماری طبیعت کا رجحان ہو ہم اس میں انہماک کے ساتھ لگے رہیں لیکن ساتھ ساتھ دوسرے کاموں کے ساتھ بھی کچھ نہ کچھ ربط رہنا چاہئے، یہ سارے کام ہمارے ہی ہیں اور دین کی بقاء کے لئے ضروری ہیں، ایک دوسرے کے ساتھ ملتے رہیں گے، ملاقات کرتے رہیں گے اور ایک دوسرے کا تعاون کرتے رہیں گے تو شیطان کو غلط فہمیاں پیدا کرنے کا موقع نہیں ملے گا، جب ہم شیطان کو موقع دیتے ہیں اور وہ غلط فہمیاں پیدا کرتا ہے تو نقصان کسی اور کا نہیں ہوتا ہے، نقصان ہمارا اپنا ہوتا ہے۔

میرے بھائیو! ضد (stubbornness) اچھی چیز نہیں ہے، تکبر بھی اچھی چیز نہیں ہے، حق بات سامنے آئے تو قبول کر لینی چاہئے، غلطی کا پتا چل جائے تو چھوڑ دینا چاہئے، سچے اور اچھے مؤمن کی یہی شان ہوتی ہے، اللہ تعالیٰ شاء، بہت ترقیات سے نوازیں، یہ سارے کام دین کے کام ہیں اور ہمارے اپنے ہیں، ان سب کے لئے اچھی تمناؤں کے ساتھ دل سے دعا کرنے سے ایک شخص اپنے گھر میں بیٹھے بیٹھے پوری دنیا میں ہونے والے تمام دینی کاموں میں حصہ دار بن جاتا ہے اور قیامت کے دن سب کا اجر اس کو ان شاء اللہ ملے گا۔

دعا

اللہ تعالیٰ شانہ ہم سب کو توفیقات سے نوازیں، اللہ تعالیٰ شانہ الفلاح اکیڈمی کو، الفلاح اکیڈمی میں کام کرنے والے اور الفلاح اکیڈمی سے تعلق رکھنے والے سب حضرات کو، الفلاح اکیڈمی کے طلبہ اور معاونین کو اور آپ سب کو خوب برکتیں دیں، اللہ تعالیٰ الفلاح اکیڈمی کو بہت جلد بہت اچھی اور بہت وسیع جگہ بہت آسانی اور عافیت کے ساتھ عطا فرمائیں، اللہ تعالیٰ شانہ آگے کی جو منزلیں ہیں وہ جلدی طے کرادیں، الفلاح اکیڈمی کے علاوہ ہماری جامع مسجد، ہماری مسجد توحید، مسجد نور اور ملکی (Makeni) کی مسجد کے تحت جو مدارس چل رہے ہیں اور لڑکیوں کا مدرسہ جو مولانا امتیاز صاحب کے یہاں چل رہا ہے، ہمارا جامعہ زینب، پھر ہمارا سب سے بڑا مدرسہ جامعہ اسلامیہ، یہ جتنے بھی ادارے ہیں اور ان کے علاوہ دین کے جتنے کام یہاں ہو رہے ہیں اللہ تعالیٰ ان سب کو ترقیات سے نوازیں، آپس میں سب کو ایک اور نیک بنائیں، شیر و شکر بنائیں، ایک دوسرے کا معاون بنائیں، جہالت کے اندھیروں کے دور ہونے کا اور علم کے نور کے عام ہونے کا ذریعہ بنائیں، اللہ تعالیٰ شانہ دعوت و تبلیغ کی محنت میں بھی اور زیادہ ترقی عطا فرمائیں، ان حضرات کو اور زیادہ جذبہ عطا فرمائیں اور پورے زامبیا، پورے افریقہ، بلکہ پوری دنیا میں جتنے کام ہو رہے ہیں اللہ جل شانہ سب کو بہت ترقیات سے نوازیں۔ (آمین)

وَأٰخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِيْنَ

وَصَلَّى اللّٰهُ عَلٰى نَبِيِّنَا مُحَمَّدٍ وَعَلٰى اٰلِهِ وَاَصْحَابِهِ اَجْمَعِيْنَ



ماخذومراجع

شمار	کتاب	مصنف/مرتب	ناشر
۱	کنز العمال	العلامة علي المتقي الهندي	دار الكتب العلمية، بيروت
۲	حلية الأولياء	الحافظ أبو نعيم الأصفهاني	دار الفكر، بيروت، لبنان
۳	هدى الساري، مقدمة فتح الباري	العلامة ابن حجر العسقلاني	دار السلام، الرياض
۴	تذكرة الحفاظ	العلامة الذهبي	دار إحياء التراث العربي، بيروت
۵	تهذيب التهذيب	العلامة ابن حجر العسقلاني	دار الكتب العلمية، بيروت
۶	ميزان الاعتدال	العلامة الذهبي	دار المعرفة، لبنان
۷	سير أعلام النبلاء	العلامة الذهبي	مؤسسة الرسالة، بيروت
۸	طبقات الشافعية الكبرى	الشيخ تاج الدين السبكي	دار إحياء الكتب العربية، القاهرة
۹	طبقات المفسرين	الحافظ الدأودي	دار الكتب العلمية، بيروت
۱۰	شذرات الذهب	الشيخ عبد الحي بن أحمد العسقلاني	دار ابن كثير، دمشق
۱۱	الوافي بالوفيات	الشيخ صلاح الدين الصفدي	دار إحياء التراث، بيروت
۱۲	حسن التقاضي في سيرة الإمام أبي يوسف القاضي	الشيخ محمد زاهد الكوثري	المكتبة الأزهرية للتراث، القاهرة
۱۳	مجموعة رسائل في علوم الحديث	الإمام النسائي والخطيب البغدادي	دار الخاني، الرياض
۱۴	معالم إرشادية	الشيخ محمد عوامة	دار المنهاج، جدة
۱۵	آپ بیتی	حضرت شیخ مولانا محمد زکریا کاندھلوی	مکتبہ شیخ زکریا، سہارنپور
۱۶	علماء احناف کے حیرت انگیز واقعات	مولانا عبدالقیوم حقانی	کتب خانہ حسینیہ، دیوبند
۱۷	مجلس مفتی اعظم	مفتی عبدالرؤف سکھروی	ادارۃ المعارف، کراچی
۱۸	ملفوظات حکیم الامت	حضرت مولانا اشرف علی تھانوی	ادارۃ تالیفات اشرفیہ، ملتان

علم اور علماء کی فضیلت

﴿قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ. إِنَّمَا يَتَذَكَّرُ أُولُو الْأَلْبَابِ﴾
(الزمر: ١١)

آپ کہتے کہ کیا علم والے اور جہل والے دونوں برابر ہیں، بیشک وہی لوگ نصیحت پکڑتے ہیں جو اہل عقل ہیں۔

ف: اس آیت میں تصریح ہے کہ عالم اور غیر عالم برابر نہیں، اللہ تعالیٰ کی آیات میں تفکر اور ان سے تذکر اہل علم اور اہل عقل ہی کا حصہ ہے۔

﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ﴾ (المجادلة: ١١)

اللہ تعالیٰ تم میں ایمان والوں کے اور (ایمان والوں میں) ان لوگوں کے (اور زیادہ) جن کو علم (دین) عطا ہوا ہے (آخری) درجے بلند کر دے گا۔

فتح الباری میں حافظ ابن حجر رحمۃ اللہ علیہ اس آیت کے تحت یوں تحریر فرماتے ہیں:

يَرْفَعُ اللَّهُ الْمُؤْمِنِينَ الْعَالِمِينَ عَلَى الْمُؤْمِنِينَ غَيْرِ الْعَالِمِينَ وَرَفَعَهُ الدَّرَجَاتِ تَدُلُّ عَلَى الْفُضْلِ
اللہ تعالیٰ مومن عالم کو مومن غیر عالم پر رفعت دیں گے اور درجات کی رفعت فضیلت پر دلالت کرتی ہے۔

حضرت ابو الدرداء رضی اللہ عنہ سے روایت ہے کہ میں نے حضور صلی اللہ علیہ وسلم سے سنا:

مَنْ سَلَكَ طَرِيقًا يَبْتَغِي فِيهِ عِلْمًا سَلَكَ اللَّهُ بِهِ طَرِيقًا إِلَى الْجَنَّةِ، وَإِنَّ الْمَلَائِكَةَ لَتَضَعُ أَجْبَحَتَهَا رِضًا لِطَالِبِ الْعِلْمِ، وَإِنَّ الْعَالِمَ لَيْسْتَعْفِرُ لَهُ مَنْ فِي السَّمَوَاتِ وَمَنْ فِي الْأَرْضِ حَتَّى الْجِنَّاتِ فِي الْمَاءِ، وَفُضِّلَ الْعَالِمُ عَلَى الْعَابِدِ كَفُضِّلَ الْقَمَرُ عَلَى سَائِرِ الْكَوَاكِبِ، إِنَّ الْعُلَمَاءَ وَرَثَةُ الْأَنْبِيَاءِ، إِنَّ الْأَنْبِيَاءَ لَمْ يُوْرَثُوا دِينَارًا وَلَا دِرْهَمًا، إِنَّمَا وَرَثُوا الْعِلْمَ، فَمَنْ أَخَذَ بِهِ أَخَذَ بِحِطِّ وَافِرٍ (سنن الترمذی، أبواب العلم، باب ما جاء فی فضل الفقه علی العبادۃ، ح ۲۶۸۲)

جو شخص علم دین کے لئے کوئی راستہ چلتا ہے تو اللہ تعالیٰ اس کے لئے جنت کا راستہ آسان فرمادیتے ہیں، اور ملائکہ اس کے عمل سے راضی ہو کر اپنے پر پھیلا دیتے ہیں، اور عالم کے لئے تمام آسمان وزمین والے استغفار کرتے ہیں یہاں تک کہ مچھلیاں پانی میں اس کے لئے دعائے مغفرت کرتی ہیں، اور عالم کا فضل عابد پر ایسا سمجھو جیسا کہ چاند کو فضل و برتری حاصل ہے جملہ ستاروں پر، یقیناً علماء و رُحما الانبیاء ہیں، اور انبیاء علیہم السلام اپنے بعد والوں کے لئے دینار و درہم چھوڑ کر نہیں جاتے بلکہ علم کو اپنے ورثہ کے لئے چھوڑ کر دنیا سے تشریف لے جاتے ہیں، پس جس نے علم کو لیا اس نے بڑا حصہ حاصل کیا۔

(وصیۃ الآداب، حضرت مولانا محمد قمر الزمان صاحب الہ آبادی دامت برکاتہم)

مواعظ

حضرت مولانا محمد سلیم دھورات صاحب دامت برکاتہم

